



## Gabra tal-ġurisprudenza

KONKLUŻJONIJIET TAL-AVUKAT ĠENERALI  
KOKOTT  
ippreżentati fid-9 ta' Novembru 2017<sup>1</sup>

**Kawżi Magħquda C-236/16 u C-237/16**

**Asociación Nacional de Grandes Empresas de Distribución (ANGED)**  
**vs**  
**Diputación General de Aragón**

(talba għal deċiżjoni preliminari mressqa mit-Tribunal Supremo (qorti suprema, Spanja))

“Talba għal deċiżjoni preliminari – Libertà ta’ stabbiliment – Taxxa reġjonali fuq stabbilimenti kummerċjali individwali kbar – Pregudizzju indirett peress li, statistikament, huma prevalentement affettwati l-katini ta’ bejgħ bl-imnut barranin – Esklużjoni u eżenzjonijiet mit-taxxa meqjusa bħala għajnuna illegali”

### I. Introduzzjoni

1. F’din il-kawża, il-Qorti tal-Ġustizzja għandha tiddeċiedi għal darba oħra dwar il-kwistjoni marbuta mal-estent tad-differenzazzjonijiet fiskali li għandhom jitqiesu li jikkostitwixxu ksur indirett tal-libertajiet fundamentali u/jew għajnuna illeċita. Din il-kawża għandha tittiehed inkunsiderazzjoni flimkien ma’ żewġ proċeduri oħra li għandha quddiemha l-Qorti tal-Ġustizzja<sup>2</sup> u, l-istess bħalhom, tagħti l-opportunità lill-Qorti tal-Ġustizzja tippreċiża l-portata tal-projbizzjoni tal-għajnuna skont id-dritt tal-Unjoni.

2. Fil-fatt, bir-rikors tagħha, l-Asociación Nacional de Grandes Empresas de Distribución (l-Assoċjazzjoni Nazzjonali ta’ Imprizi ta’ Distribuzzjoni Kbar, iktar ’il quddiem l-“ANGED”) tikkontesta taxxa speċjali fuq id-dannu ambjentali kkawżat minn superfiċji ta’ bejgħ kbar (iktar ’il quddiem l-“IDMGAV”) f’Aragón.

3. Il-Kummissjoni u l-ANGED iqisu li din tikkostitwixxi restrizzjoni tal-libertà ta’ stabbiliment u għajnuna mill-Istat illegali, partikolarment għal stabbilimenti kummerċjali żgħar, peress li dawn ma humiex suġġetti għat-taxxa. Il-kwistjoni essenzjalment tikkonċerna l-estent sa fejn id-differenzazzjonijiet fi hdan is-sistema fiskali huma rilevanti għall-finijiet tar-regoli dwar l-għajnuna mill-Istat.

<sup>1</sup> Lingwa oriġinali: il-Ġermaniż.

<sup>2</sup> Dawn huma l-Kawżi magħquda C-234/16 u C-235/16 kif ukoll il-Kawża C-233/16.

## II. Il-kuntest ġuridiku

### A. Id-dritt tal-Unjoni

4. Il-kuntest ġuridiku tad-dritt tal-Unjoni għal din il-kawża huwa l-Artikolu 49 moqri flimkien mal-Artikolu 54 TFUE u l-Artikoli 107 et seq TFUE.

### B. Id-dritt Spanjol

5. It-taxxa inkwistjoni fil-kawża prinċipali, imposta fuq dannu ambjentali kkawżat minn superficji ta' bejgħ kbar (Impuesto sobre el Daño Medioambiental causado por las Grandes Áreas de Venta) giet introdotta fl-1 ta' Jannar 2006 bit-Titolu II tal-Ley de las Cortes de Aragón 13/2005, de 30 de diciembre, de medidas fiscales y administrativas en materia de tributos cedidos y tributos propios de la Comunidad Autónoma de Aragón (Liġi 13/2005 tal-Parlament ta' Aragón, tat-30 ta' Diċembru 2005, dwar miżuri fiskali u amministrattivi fil-qasam ta' taxxi ttrasferiti u ta' taxxi proprji tal-Komunità Awtonoma ta' Aragón).

6. L-IDMGAV hija preżentement irregolata fil-Kapitolu III tal-Anness II (iktar 'il quddiem it-“TRIMCA”) tal-Ley (de las Cortes de Aragón) 10/2015, de 28 de diciembre, de medidas para el mantenimiento de los servicios públicos en la Comunidad Autónoma de Aragón (Liġi 10/2015 tat-28 ta' Diċembru 2015 dwar miżuri għall-manteniment tas-servizzi pubbliċi tal-Komunità Awtonoma ta' Aragón).

7. Skont il-premessi tal-Liġi 13/2005, il-fatt li jagħti lok għat-taxxa gie ddefinit b'referenza għad-dannu ambjentali kkawżat mill-kummerċ f'dawn l-istabbilimenti, li minhabba s-superficje kbira ta' bejgħ lill-pubbliku, jattiraw il-konsum u jinkoraġġixxu moviment kbir ta' vetturi privati. It-taxxa hija dovuta mill-persuni li jiġġestixxu n-negozju li jikkawża d-dannu ambjentali, jiġifieri mhux mill-proprietarji, iżda mill-operaturi tan-negozju.

8. F'dan ir-rigward, is-superficje – bħala superficje tal-art jew superficje tas-sulari – tikkostitwixxi l-parametru l-iktar adattat sabiex jiġi ddeterminat oġġettivament dan il-vantaġġ li jirriżulta mill-fatt li ma jiġux sostnuti l-ispejjeż ambjentali u territorjali. Is-superficje tal-bejgħ tindika kapacià ikbar li jiġu offriti prodotti għall-bejgħ u, għalhekk, fluss ikbar ta' konsumaturi; is-superficje rriżervata għal skopijiet oħra (eż. ħżin) tirrappreżenta iktar possibbiltajiet biex l-istokk jerġa' jimtela u s-superficji tal-parkeġġ tattira t-traffiku tal-karozzi.

9. Skont l-Artikolu 15 tat-TRIMCA, l-IDMGAV hija imposta “fuq il-poter ekonomiku speċifiku li jimmanifesta ruħu fin-negozju u fil-kummerċ ta' stabbilimenti kummerċjali li, minhabba li jattiraw il-konsum, jinkoraġġixxu moviment kbir ta' vetturi u, konsegwentement, għandhom impatt negattiv fuq l-ambjent naturali u territorjali tal-Komunità Awtonoma ta' Aragón”.

10. L-IDMGAV hija taxxa ta' natura in rem u għandha għan mhux fiskali, u l-qliġ ta' din it-taxxa ma huwiex inkluż fil-baġit ġenerali (Artikolu 3 tat-TRIMCA). Skont l-Artikolu 5 tat-TRIMCA, il-qliġ effettivament miksub mill-IDMGAV jintuża, wara li jitnaqqsu l-ispejjeż tal-amministrazzjoni u tal-kooperazzjoni, għall-finanzjament ta' miżuri preventivi jew ta' miżuri ta' restituzzjoni tad-dannu għall-ambjent.

11. Skont l-Artikolu 16(2) tat-TRIMCA, stabbiliment kummerċjali jitqies li jkollu superficje ta' bejgħ kbira jekk is-superficje ta' bejgħ lill-pubbliku teċċedi l-500 m<sup>2</sup>.

12. Skont l-Artikolu 20 tat-TRIMCA, huma eżentati mit-tassazzjoni l-istabbilimenti kummerċjali li l-attività prinċipali tagħhom tikkonsisti esklużivament fil-bejgħ tal-prodotti li ġejjin: a) makkinarju, vetturi, għodda u provvisti ta' natura industrijali; b) materjal għall-konstruzzjoni, prodotti sanitarji, bibien u twieqi, għall-bejgħ esklużiv tal-professjonisti; c) mixtliet għall-ġonna u għall-kultivazzjoni; d) attrezament għal stabbilimenti individwali, tradizzjonali u speċjalizzati; e) karozzi fi swali ta' espożizzjoni ta' konċessjonarji u f'garaxxijiet tat-tiswija u f) karburanti.

13. L-ammont taxxabbli huwa magħmul mis-superfiċje totali tal-istabbiliment kummerċjali b'superfiċje kbira ta' bejgħ, li hija magħmula mis-somma ta' dawn: a) superfiċje ta' bejgħ; b) superfiċje li taqdi skopijiet oħra (b'limitu massimu ta' 25 % tas-superfiċje ta' bejgħ lill-pubbliku); c) superfiċje tal-parkeġġ (b'limitu massimu ta' 25 % tas-superfiċje ta' bejgħ lill-pubbliku).

14. L-Artikolu 22 tat-TRIMCA jipprovdi li l-ammont tat-taxxa jiżdied progressivament minn EUR 10.20 għal 2 000 sa 3 000 m<sup>2</sup> sa EUR 14.70 għal 5 000 sa 10 000 m<sup>2</sup>, u sussegwentement jonqos għal EUR 13.50 għal 10 000 m<sup>2</sup>. Madankollu, l-ewwel 2 000 m<sup>2</sup> ma humiex intaxxati.

15. Koeffiċjenti differenti japplikaw skont it-tip ta' art li fuqha jinsab l-istabbiliment kummerċjali kbir. Skont l-Artikoli 45 u 46 tat-TRIMCA, l-ammont taxxabbli kollu jista' jonqos, f'ċerti kundizzjonijiet, sa 30 % ta' dak l-ammont, meta jsiru investimenti sabiex jiġu adottati miżuri preventivi jew miżuri korrettivi għall-effetti negattivi tat-tniġġis tal-ambjent naturali u territorjali tal-Komunità Awtonoma ta' Aragon.

### III. Il-kawża prinċipali

16. Fit-18 ta' Marzu 2007, l-ANGED – assoċjazzjoni nazzjonali ta' impriži ta' bejgħ bl-imnut kbar – ipprezentat rikors amministrattiv kontra l-IDMGAV quddiem is-Sala de lo Contencioso-Administrativo del Tribunal Superior de Justicia de Aragón kontra d-Decreto legislativo 1/2007 del Gobierno de Aragón, de 18 de septiembre, por el que se aprueba el texto refundido de la legislación sobre los impuestos medioambientales de la Comunidad Autónoma de Aragón (Digriet Leġiżlattiv 1/2007 tal-Gvern ta' Aragon tat-18 ta' Settembru 2007, li japprova l-verżjoni l-ġdida tad-dispożizzjonijiet dwar it-taxxi ambjentali tal-Komunità Awtonoma ta' Aragon.

17. Bis-sentenza tal-24 ta' Jannar 2014, is-Sala de lo Contencioso-Administrativo, Sección Segunda, del Tribunal Superior de Justicia de Asturias (Qorti Superjuri tal-Gustizzja tal-Prinċipat ta' Asturias, It-Tieni Sezzjoni) ħadhet ir-rikors amministrattiv tal-ANGED.

18. Fl-14 ta' April 2014, l-ANGED ipprezentat appell minn din is-sentenza, filwaqt li sostniet ksur tad-dritt tal-Unjoni, abbażi tal-fatt li l-Liġi 13/2005 (Digriet Leġiżlattiv 1/2007) tikser il-libertà ta' stabbiliment stabbilita fl-Artikolu 49 TFUE.

19. Fi Frar u Mejju tal-2013, l-ANGED ressqet ilment quddiem il-Kummissjoni kontra r-Renju ta' Spanja tallega li d-dispożizzjonijiet tat-taxxa fuq stabbilimenti kummerċjali kbar, ipprovduti f'sitt komunitajiet awtonomi, kienu jiksru d-dritt tal-Unjoni. Bl-ittra tagħha tat-28 ta' Novembru 2014, il-Kummissjoni infurmat lir-Renju ta' Spanja li kienet qiegħda tikkunsidra tikklassifika l-esklużjoni mit-taxxa tan-negozji tal-imnut u l-eżenzjonijiet favur ċerti hwienet speċjalizzati bħala għajnuna mill-Istat illegali. Dawn dehru li kienu qegħdin jagħtu vantaġġ selettiv lil impriži speċifiċi għaliex kienu jirrappreżentaw eċċezzjoni għas-sistema ta' tassazzjoni ordinarja.

20. It-Tribunal Supremo (il-Qorti Suprema, Spanja) iddeċidiet li tirrikorri għall-proċedura għal deċiżjoni preliminari.

#### IV. Il-proċedura quddiem il-Qorti tal-Ġustizzja

21. It-Tribunal Supremo (il-Qorti Suprema) iddeċidiet li tagħmel id-domandi li ġejjin lill-Qorti tal-Ġustizzja:

1. L-Artikoli 49 u 54 TFUE għandhom jiġu interpretati fis-sens li jipprekludu l-eżistenza ta' taxa reġjonali li tiddikjara li tintaxxa l-ħsara ambjentali kkawżat mill-użu tal-installazzjonijiet u tal-elementi ddedikati għall-attività u għall-kummerċ implementati fl-istabbilimenti kummerċjali li jkollhom superfiċji kbira ta' bejgħ u ta' parkeġġ għall-klijenti tagħhom, dejjem sa fejn is-superfiċji ta' bejgħ lill-pubbliku tkun ta' iktar minn 500 m<sup>2</sup>, iżda li tirriżulta li hija eżiġibbli irrispettivament mill-post reali fejn jinsabu dawn l-istabbilimenti kummerċjali barra jew ġewwa n-nisġa urbana kkonsolidata u li fil-parti l-kbira tad-drabi taffettwa lill-imprizi ta' Stati Membri oħra, fid-dawl tal-fatt li: (i) ma tintaxxax effettivament lin-negozjanti proprjetarji ta' numru ta' stabbilimenti kummerċjali, ikun liema jkun it-total tas-superfiċji ta' bejgħ għall-pubbliku, jekk ebda wiehed minnhom ma jkollu superfiċji ta' bejgħ lill-pubbliku ta' iktar minn 500 m<sup>2</sup> u anki jekk uħud minn fosthom jaqbzu dan il-limitu iżda li l-bażi taxxabbli tagħhom ma taqbiżx l-2 000 m<sup>2</sup>, filwaqt li tintaxxa effettivament lin-negozjanti bi stabbiliment kummerċjali wiehed biss li s-superfiċji ta' bejgħ tiegħu taqbeż dawn il-limiti, u (ii) li barra minn hekk ma humiex taxxabbli l-istabbilimenti kummerċjali ddedikat għall-bejgħ esklussiv ta' makkinarji, vetturi, għodda u provvisti ta' natura industrijali; materjal għall-kostruzzjoni, ta' iġjene, bibien u twieqi, għall-bejgħ esklussiv lill-professjonisti; ta' għamara fi stabbilimenti individwali, tradizzjonali u speċjalizzati; vetturi awtomobilistiċi fi swali ta' espożizzjoni ta' konċessjonarji u f'garaxxijiet ta' tiswija; mixtliet għall-ġonna u għall-koltivazzjoni u ta' [...] karburanti [...], tkun liema tkun is-superfiċji ta' bejgħ lill-pubbliku kkonċernat?
2. L-Artikolu 107(1) TFUE għandu jiġi interpretat fis-sens li tikkostitwixxi għajjnuna mill-Istat ipprojbata, konformement ma' din id-dispożizzjoni, l-assenza ta' ssuġġettar għall-IDMGAV [taxxa fuq id-dannu ambjentali kkawżat mis-superfiċji kbar ta' bejgħ] tal-istabbilimenti kummerċjali b'superfiċji ta' bejgħ għall-pubbliku ta' mhux iktar minn 500 m<sup>2</sup> jew ta' iktar għal dawk li l-bażi taxxabbli tagħhom ma taqbiżx l-2 000 m<sup>2</sup>, u tal-istabbilimenti kummerċjali li jipprovdu l-bejgħ esklussiv ta' makkinarji, vetturi, għodda u provvisti ta' natura industrijali; materjal għall-kostruzzjoni, ta' iġjene, bibien u twieqi, għall-bejgħ esklussiv lill-professjonisti; ta' għamara fi stabbilimenti individwali, tradizzjonali u speċjalizzati; vetturi awtomobilistiċi fi swali ta' espożizzjoni ta' konċessjonarji u f'garaxxijiet ta' tiswija; mixtliet għall-ġonna u għall-koltivazzjoni u ta' kombustibbli u karburanti għal lokomozzjoni?

22. L-ANGED, Aragon u l-Kummissjoni Ewropea pprezentaw osservazzjonijiet bil-miktub fil-kuntest tal-proċedura quddiem il-Qorti tal-Ġustizzja u pparteċipaw fis-seduta tas-6 ta' Lulju 2017.

#### V. Analizi legali

##### A. Fuq ir-restrizzjoni għal-libertajiet fundamentali

23. Bl-ewwel domanda preliminari tagħha, il-qorti tar-rinviju tistaqsi jekk il-libertà ta' stabbiliment tipprekludix taxa bħall-IDMGAV. Għaldaqstant, għandu jiġi deċiż jekk (1) hemmx restrizzjoni tal-libertà ta' stabbiliment li (2) ma hijiex ġustifikata.

24. Il-kuntest huwa l-mod operazzjonali tal-IDMGAV. Il-fatt li jagħti lok għat-taxxa huwa l-eżistenza ta' stabbiliment kummerċjali kbir. Dawn huma stabbilimenti li għandhom superfiċje ta' bejgħ ta' mill-inqas 500 m<sup>2</sup>, li magħha tiżdied is-superfiċje tal-parkeġġ kif ukoll superfiċji oħra, ta'mhux iktar minn limitu massimu ta' 25 % tas-superfiċji tal-bejgħ rispettivament. L-ewwel 2 000 m<sup>2</sup> ta' din

is-superfiċje ta' bejgħ totali ma humiex intaxxati ("superfiċji eżentata")<sup>3</sup>.

25. L-ammont tat-taxxa jvarja minn EUR 10.20 għal kull m<sup>2</sup> u EUR 14.70 għal kull m<sup>2</sup>. Meta s-superfiċje totali ma teċċedix l-10 000 m<sup>2</sup>, it-taxxa għandha effett progressiv. Konsegwentement, meta mqabbla ma' stabbilimenti kummerċjali ikbar f'termini ta' spazju, stabbilimenti kummerċjali ikbar huma suġġetti għal taxxa oġġla, f'termini assoluti, minn stabbilimenti kummerċjali iżgħar, filwaqt li l-istabbilimenti kummerċjali kollha għandhom "superfiċje eżentata" ta' 2 000 m<sup>2</sup>.

### **1. Restrizzjoni tal-libertà ta' stabbiliment**

26. Skont l-Artikolu 49 flimkien mal-Artikolu 54 TFUE, il-libertà ta' stabbiliment tinkludi d-dritt taċ-ċittadini ta' Stat Membru li jaċċedu għal u jeżerċitaw attivitajiet bħala persuni li jahdmu għal rashom fit-territorju ta' Stat Membru ieħor<sup>4</sup>. Skont ġurisprudenza stabbilita, ir-restrizzjonijiet għal-libertà ta' stabbiliment huma dawk il-miżuri kollha li jipprojbixxu, jostakolaw jew jirrendu inqas attraenti l-eżerċizzju ta' din il-libertà<sup>5</sup>.

27. Dan huwa essenzjalment minnu fil-każ tat-taxxi. Għaldaqstant, fl-evalwazzjoni tal-libertajiet fundamentali abbażi ta' dawn il-piżijiet, fil-fehma tiegħi<sup>6</sup>, fattur determinanti huwa li l-kwistjoni transkonfinali tiġi ttrattata b'mod żvantaġġuż meta mqabbla mas-sitwazzjoni nazzjonali<sup>7</sup>.

#### **a) Nuqqas ta' restrizzjoni diskriminatorja**

28. Madankollu, f'dan il-każ, ma hemm ebda trattament differenti. Fir-rigward tas-superfiċji ta' bejgħ bejn 1 m<sup>2</sup> u 2 000 m<sup>2</sup>, ma hemmx differenza fit-trattament bejn stabbilimenti kummerċjali kbar jew żgħar, barranin jew nazzjonali. Ebda stabbiliment ta' din is-superfiċje ta' bejgħ ma huwa suġġett għat-taxxa. Il-limitu minimu hawnhekk għandu l-effett ta' ammont bażiku eżentat, li jibbenefikaw minnu l-bejjiegha bl-imnut kollha. L-istabbilimenti kummerċjali iżgħar (b'superfiċje ta' bejgħ ta' inqas minn 500 m<sup>2</sup>) ma humiex suġġetti għat-taxxa, filwaqt li stabbilimenti ikbar huma suġġetti għat-taxxa, iżda t-taxxa ma hijiex imposta fuq superfiċji ta' bejgħ inqas minn 2 000 m<sup>2</sup>. Għalhekk, peress li dan "l-ammont bażiku eżentat" japplika kemm għal stabbilimenti kummerċjali kbar kif ukoll stabbilimenti kummerċjali żgħar, ma hemmx trattament żvantaġġuż fir-rigward ta' tip ta' stabbiliment kummerċjali. Għaldaqstant, f'dan ir-rigward jista' jiġi eskluż ksur tal-libertà ta' stabbiliment.

29. Huwa biss jekk jittiehed approċċ differenti li tista' tqum il-kwistjoni dwar jekk in-nuqqas ta' ssuġġettar għat-taxxa ta' stabbilimenti kummerċjali żgħar tikkostitwixxi diskriminazzjoni manifesta jew mohlja.

3 Fl-opinjoni tiegħi, jidher li dan ifisser "superfiċje ta' bejgħ eżentata" ta' 1 333 m<sup>2</sup> peress li ż-żieda ta' superfiċji ta' parkeġġ u ta' superfiċji ohra hija limitata rispettivament għal 25 % tas-superfiċje ta' bejgħ (1 333 x 1.5 = 2 000). F'dan ir-rigward, is-"superfiċje eżentata" ta' 2 000 m<sup>2</sup> tista' biss tinqabeż b'effett minn superfiċji ta' bejgħ ta' 1 333 m<sup>2</sup>. Id-differenza bejn stabbilimenti kummerċjali żgħar u kbar f'Aragon ma hijiex biss ta' 500 m<sup>2</sup> iżda ta' 1 333 m<sup>2</sup> (jew ta' 2 000 m<sup>2</sup> meta ma jkunx hemm parkeġġi u spazji ta' hżin ohra). Għal raġunijiet ta' semplifikazzjoni, ser nirreferi għal superfiċje eżentata ta' 2 000 m<sup>2</sup>.

4 Sentenzi tal-11 ta' Marzu 2004, de Lasteyrie du Saillant (C-9/02, EU:C:2004:138, punt 40 u l-ġurisprudenza ċċitata hemmhekk), tal-13 ta' Diċembru 2005, SEVIC Systems (C-411/03, EU:C:2005:762, punt 18), u tal-21 ta' Jannar 2010, SGI (C-311/08, EU:C:2010:26, punt 38).

5 Sentenzi tad-29 ta' Novembru 2011, National Grid Indus (C-371/10, EU:C:2011:785, punt 36), tal-21 ta' Mejju 2015, Verder LabTec (C-657/13, EU:C:2015:331, punt 34), u tas-16 ta' April 2015, Il-Kummissjoni vs Il-Ġermanja (C-591/13, EU:C:2015:230, punt 56 u l-ġurisprudenza elenkata hemmhekk).

6 Ara l-konklużjonijiet tiegħi fil-kawżi C (C-122/15, EU:C:2016:65, punt 66), X (C-498/10, EU:C:2011:870, punti 28 u 29), Hervis Sport- és Divatkereskedelmi (C-385/12, EU:C:2013:531, punti 83 u 84), kif ukoll X (C-686/13, EU:C:2015:31, punt 40).

7 Ara wkoll: sentenza tas-6 ta' Diċembru 2007, Columbus Container Services (C-298/05, EU:C:2007:754, punti 51 u 53), Digriet tal-4 ta' Ġunju 2009, KBC Bank (C-439/07 u C-499/07, EU:C:2009:339, punt 80), sentenza tal-14 ta' April 2016, Sparkasse Allgäu (C-522/14, EU:C:2016:253, punt 29).



***b) Sussidjarjament: diskriminazzjoni miftuħa jew mohbija fil-konfront ta' impriži barranin***

30. Ebda diskriminazzjoni manifesta kontra impriži barranin ma tista' tiġi identifikata fil-każ ineżami. Kuntrarjament, kull sid ta' "stabbiliment kummerċjali individwali kbir" b'superfiċje ta' bejgħ li teċċedi l-"ammont eżentat" ta' 2 000 m<sup>2</sup> huwa sugġett għal din it-taxxa. Kif diġà ddeċidiet il-Qorti tal-Ġustizzja<sup>8</sup>, il-fatt li l-investituri barranin jippreferu jifthu stabbilimenti kummerċjali ikbar, sabiex b'dan il-mod jiksbu ekonomiji ta' skala li huma meħtieġa għall-penetrazzjoni f'territorju, jikkonċerna d-dhul f'suq ġdid pjuttost milli n-"nazzjonalità" tal-operatur ekonomiku<sup>9</sup>.

31. Madankollu, il-forom kollha ta' diskriminazzjoni mohbija li, bl-applikazzjoni ta' kriterji oħra ta' distinzjoni, iwasslu fil-fatt għall-istess riżultat huma wkoll ipprojbiti<sup>10</sup> (l-hekk imsejha diskriminazzjoni mohbija jew indiretta).

32. Fis-sentenza *Hervis Sport*, il-Qorti tal-Ġustizzja ddeċidiet li, meta valur taxxabbli jiddependi mill-ammont ta' dhul mill-bejgħ ta' impriża, f'ċerti ċirkustanzi dan jista' fil-fatt iwassal għal żvantaġġ fir-rigward ta' ta' impriži b'sede fi Stati Membri oħra<sup>11</sup>. Din il-kawża kienet tikkonċerna speċifikament taxxa speċjali fuq impriži tal-bejgħ bl-imnut li r-rata tagħha kienet tipprogrressa ħafna abbażi tad-dhul mill-bejgħ. Barra minn hekk, fil-każ ta' impriži li kienu jagħmlu parti minn grupp, id-dhul mill-bejgħ meħud bħala bażi għall-kategorizzazzjoni fil-kategorija ta' tassazzjoni kien id-dhul mill-bejgħ ikkonsolidat minflok id-dhul mill-bejgħ tal-impriża individwali. Il-Qorti tal-Ġustizzja ddeċidiet li jista' jkun hemm diskriminazzjoni indiretta jekk il-maġġoranza tal-impriži, li fir-rigward tagħhom it-taxxa kienet l-iktar progressiva minhabba d-dhul mill-bejgħ għoli tagħhom, kienu parti minn grupp b'konnessjoni fi Stat Membru ieħor<sup>12</sup>.

***1) Natura insuffiċjenti tal-impatt predominanti***

33. Madankollu, il-każ inkwistjoni ma huwiex paragunabbli ma' dik il-kawża. L-IDMGAV la hija progressiva ħafna u lanqas ma hemm kumulu tar-riżultati kkonsolidati ta' grupp. Kuntrarjament, għandu jittiehed inkunsiderazzjoni d-daqs tas-superfiċje tal- bejgħ inkwistjoni.

34. Fil-fehma tiegħi, ma huwiex biżżejjed li tittiehed inkunsiderazzjoni biss ir-rilevanza li impriži barranin għandhom jiġu affettwati b'mod predominanti sabiex tiġi kkonstatata diskriminazzjoni mohbija tal-libertajiet fundamentali, kif argumentat mill-Kummissjoni u mill-ANGED<sup>13</sup>. Dan ikun jipprojbixxi, pereżempju, Stat Membru milli jintroduci taxxa fuq il-kumpanniji jekk, minhabba l-iżviluppi storiċi fl-Istat Membru, iktar minn 50 % tal-impriži attivi fl-Istat Membru inkwistjoni jkun barranin. Għaldaqstant, is-sempliċi fatt li, f'tit jew wisq koinċidentalment, numru kbir jew saħansitra l-biċċa l-kbira tal-persuni affettwati bl-introduzzjoni ta' taxxa joriġinaw minn Stati Membri oħra ma jistax jikkostitwixxi diskriminazzjoni mohbija bħala tali.

8 Sentenza tal-24 ta' Marzu 2011, *Il-Kummissjoni vs Spanja* (C-400/08, EU:C:2011:172).

9 Sentenza tal-24 ta' Marzu 2011, *Il-Kummissjoni vs Spanja* (C-400/08, EU:C:2011:172, punt 61).

10 Ara, inter alia, is-sentenzi tal-5 ta' Diċembru 1989, *Il-Kummissjoni vs L-Italja* (C-3/88, EU:C:1989:606, punt 8), tat-13 ta' Lulju 1993, *Commerzbank* (C-330/91, EU:C:1993:303, punt 14), tal-14 ta' Frar 1995, *Schumacker* (C-279/93, EU:C:1995:31, punt 26), tat-8 ta' Lulju 1999, *Baxter et* (C-254/97, EU:C:1999:368, punt 10), tal-25 ta' Jannar 2007, *Meindl* (C-329/05, EU:C:2007:57, punt 21), tat-18 ta' Marzu 2010, *Gielen* (C-440/08, EU:C:2010:148, punt 37), tal-1 ta' Gunju 2010, *Blanco Pérez u Chao Gómez* (C-570/07 u C-571/07, EU:C:2010:300, punti 117 u 118), tal-5 ta' Frar 2014, *Hervis Sport- és Divatkereskedelmi* (C-385/12, EU:C:2014:47, punt 30), u tat-8 ta' Gunju 2017, *Van der Weegen et* (C-580/15, EU:C:2017:429, punt 33), ara wkoll il-konkluzjonijiet tiegħi fil-kawża *Hervis Sport- és Divatkereskedelmi* (C-385/12, EU:C:2013:531, punt 34).

11 Sentenza tal-5 ta' Frar 2014, *Hervis Sport- és Divatkereskedelmi* (C-385/12, EU:C:2014:47, punt 39).

12 Sentenza tal-5 ta' Frar 2014, *Hervis Sport- és Divatkereskedelmi* (C-385/12, EU:C:2014:47, punti 39 et seq).

13 Ara wkoll, f'dan ir-rigward, il-konkluzjonijiet tiegħi fil-kawża *Hervis Sport- és Divatkereskedelmi* (C-385/12, EU:C:2013:531, punt 41).

## 2) *L-elementi li jikkostitwixxu diskriminazzjoni moħbija*

35. Għaldaqstant, għandhom jiġu cċarati l- kundizzjonijiet preċiżi ta' diskriminazzjoni moħbija. Minn naha, tqum il-kwistjoni dwar l-intensità li għandu jkollha l-korrelazzjoni bejn il-kriterju ta' distinzjoni magħżul u s-sede tal-kumpannija sabiex jiġi konkluż li teżisti inugwaljanza fit-trattament ibbażata fuq is-sede. Sal-lum, il-Qorti tal-Ġustizzja qieset bħala kriterji determinanti kemm il-konkordanza fil-parti l-kbira tal-kazijiet<sup>14</sup> kif ukoll is-sempliċi fatt ta' impatt predominanti fuq persuni mhux residentil<sup>15</sup>, jew saħansitra tkellmet dwar sempliċi riskju ta' żvantaġġ<sup>16</sup>. Għaldaqstant, jidher li għalissa tista' biss tiġi kkonstatata konkordanza ta' 100 % bejn il-kriterju adottat u s-sede tal-kumpannija<sup>17</sup>.

36. Min-naha l-oħra, ma hijiex biss l-intensità tal-korrelazzjoni rikjesta fil-ġurisprudenza li hija incerta, iżda wkoll il-kwistjoni dwar jekk din il-korrelazzjoni għandhiex teżisti b'mod ġenerali<sup>18</sup> jew jekk għandhiex tirriżulta min-natura nnifisha tal-kriterju ta' distinzjoni, kif jindikaw diversi sentenzi<sup>19</sup>, jew jekk hija tistax tistrieħ fuq sitwazzjonijiet ta' fattwali incidentali<sup>20</sup>.

37. Fil-fehma tiegħi, huma neċessarji prerekwiziti iktar stretti fil-legiżlazzjoni fiskali għar-rikonossiment ta' diskriminazzjoni moħbija. Din għandha tkopri biss il-kazijiet fejn ma jkunx hemm diskriminazzjoni fuq il-livell strettament formali, iżda li twassal għall-istess effetti<sup>21</sup>. Għalhekk, fil-fehma tiegħi, dispożizzjoni li tinkludi diskriminazzjoni moħbija għandha tikkonċerna impriżi barranin minnha nnifisha<sup>22</sup> jew predominantement, kif possibbilment kien il-kaz fis-sentenza *Hervis Sport*<sup>23</sup>.

38. Madankollu, dan ma jistax jiġi aċċettat meta tinħoloq rabta ma' superfiċji ta' bejgħ speċifika, li l-limitu minimu tagħha sempliċement iwassal sabiex, skont ittra tal-Kummissjoni tal-2004, f'sena (minn 15-il sena possibbli) madwar 61.5 % tal-istabbilimenti kkonċernati f'reġjun iehor (b'limiti minimi oħra kompletament differenti)<sup>24</sup> huma operati minn impriżi minn Stati Membri oħra (jew għandhom azzjonisti minn Stati Membri oħra).

39. Barra minn hekk, ma huwiex ċar kif giet iddeterminata l-“oriġini” ta' dawn l-impriżi<sup>25</sup>. B'mod partikolari, fil-legiżlazzjoni fiskali, l-oriġini ta' impriża hija prinċipalment iddeterminata skont is-sede tagħha, fis-sens ta' stabbiliment, u mhux, pereżempju, skont in-nazzjonalità tal-azzjonisti. Peress li l-ANGED hija assoċjazzjoni nazzjonali ta' impriżi ta' distribuzzjoni kbar fi Spanja, il-membri tagħha

14 Ara s-sentenzi tas-7 ta' Lulju 1988, *Stanton u L'Étoile* 1905 (143/87, EU:C:1988:378, punt 9), tat-13 ta' Lulju 1993, *Commerzbank* (C-330/91, EU:C:1993:303, punt 15), tat-8 ta' Lulju 1999, *Baxter et* (C-254/97, EU:C:1999:368, punt 13), tat-22 ta' Marzu 2007, *Talotta* (C-383/05, EU:C:2007:181, punt 32); ara wkoll is-sentenzi tat-3 ta' Marzu 1988, *Bergandi* (252/86, EU:C:1988:112, punt 28) dwar l-Artikolu 95 KEE u tas-26 ta' Ottubru 2010, *Schmelz* (C-97/09, EU:C:2010:632, punt 48) fil-qasam tal-libertà li jiġu pprovduti servizzi, u tal-5 ta' Frar 2014, *Hervis Sport- és Divatkereskedelmi* (C-385/12, EU:C:2014:47, punti 39 et seq).

15 Ara s-sentenza tal-1 ta' Ġunju 2010, *Blanco Pérez u Chao Gómez* (C-570/07 u C-571/07, EU:C:2010:300, punt 119).

16 Ara s-sentenzi tat-22 ta' Marzu 2007, *Talotta* (C-383/05, EU:C:2007:181, punt 32), kif ukoll tal-1 ta' Ġunju 2010, *Blanco Pérez u Chao Gómez* (C-570/07 u C-571/07, EU:C:2010:300, punt 119); ara wkoll is-sentenza tat-8 ta' Mejju 1990, *Biehl* (C-175/88, EU:C:1990:186, punt 14) fil-qasam tal-moviment liberu tal-haddiema.

17 Ara f'dan is-sens is-sentenza tat-28 ta' Ġunju 2012, *Erny* (C-172/11, EU:C:2012:399, punt 41), fil-qasam tal-moviment liberu tal-haddiema.

18 Ara s-sentenza tat-8 ta' Lulju 1999, *Baxter et* (C-254/97, EU:C:1999:368, punt 13).

19 Ara s-sentenzi tat-8 ta' Lulju 1999, *Baxter et* (C-254/97, EU:C:1999:368, punt 13), tal-10 ta' Settembru 2009, *Il-Kummissjoni vs Il-Ġermanja* (C-269/07, EU:C:2009:527, punt 54), tal-1 ta' Ġunju 2010, *Blanco Pérez u Chao Gómez* (C-570/07 u C-571/07, EU:C:2010:300, punt 119), tat-28 ta' Ġunju 2012, *Erny* (C-172/11, EU:C:2012:399, punt 41), tal-5 ta' Diċembru 2013, *Zentralbetriebsrat der gemeinnützigen Salzburger Landeskliniken Betriebs GmbH* (C-514/12, EU:C:2013:799, punt 26) u tat-2 ta' Marzu 2017, *Eschenbrenner* (C-496/15, EU:C:2017:152, punt 36).

20 Ara s-sentenza tal-5 ta' Diċembru 1989, *Il-Kummissjoni vs L-Italja* (C-3/88, EU:C:1989:606, punt 9); ara wkoll is-sentenza tad-9 ta' Mejju 1985, *Humboldt* (112/84, EU:C:1985:185, punt 14) dwar l-Artikolu 95 KEE.

21 Ara, f'dan ir-rigward, il-konklużjonijiet tiegħi fil-kawża *Hervis Sport- és Divatkereskedelmi* (C-385/12, EU:C:2013:531, punt 40).

22 Hekk ukoll fil-kamp ta' applikazzjoni tal-libertà ta' stabbiliment, sentenza tal-1 ta' Ġunju 2010, *Blanco Pérez u Chao Gómez* (C-570/07 u C-571/07, EU:C:2010:300, punt 119).

23 Sentenza tal-5 ta' Frar 2014, *Hervis Sport- és Divatkereskedelmi* (C-385/12, EU:C:2014:47) flimkien mal-konklużjonijiet tiegħi fil-kawża *Hervis Sport- és Divatkereskedelmi* (C-385/12, EU:C:2013:531, punti 37 et seq).

24 Il-Catalunya fil-Kawża C-233/16 b'limitu minimu ta' 2 500 m<sup>2</sup>.

25 Ara wkoll is-sentenza tal-24 ta' Marzu 2011, *Il-Kummissjoni vs Spanja* (C-400/08, EU:C:2011:172, punt 60), fejn iktar jittiehed kont tal-“kontroll” u tal-“ishma” milli tal-istabbiliment tal-kumpanniji.

jistgħu jitqiesu wkoll bħala impriżi Spanjoli. Barra minn hekk, anki jekk jittieħdu inkunsiderazzjoni l-azzjonisti ta' kumpannija, iċ-ċifri disponibbli ma jindikaw xejn differenti, għalkemm dan irid jiġi evalwat mill-qorti nazzjonali<sup>26</sup>. Fil-fatt, sa fejn jista' jiġi evalwat, iċ-ċifri ma jindikawx li impriżi ta' Stati Membri ohra qegħdin jiġu żvantaġġati intrinsikament jew fil-parti l-kbira meta mqabbla ma' impriżi Spanjoli.

## **2. Sussidjarjament: ġustifikazzjoni**

40. Jekk, kuntrarjament għall-argumentazzjoni preċedenti, xorta waħda tiġi rrikonoxxuta diskriminazzjoni moħbija, ikun hemm lok li jiġi evalwat jekk din hijiex ġusta. Madankollu, din l-evalwazzjoni tkopri biss l-esklużjoni mit-tassazzjoni ta' stabbilimenti kummerċjali iżgħar. Fil-fatt, mit-talba għal deċiżjoni preliminari ma jirriżultax lil-impriżi Spanjonali jibbenefikaw mill-eżenzjonijiet u mit-tnaqqis previsti fl-IDMGAV (Artikolu 20 tat-TRIMCA – iktar 'il quddiem imsejha "eżenzjoni" sabiex issir distinzjoni iktar netta) fil-maġġoranza tal-każijiet.

41. Restrizzjoni għal-libertajiet fundamentali tista' tkun iġġustifikata minhabba raġunijiet imperattivi ta' interess ġenerali, sa fejn din tkun xierqa sabiex tiggarrantixxi t-twetliq tal-għan imfittex u ma tmurx lil hinn minn dak li huwa meħtieġ biex dan l-għan jintlaħaq<sup>27</sup>.

### **a) Għanijiet ta' interess ġenerali**

42. L-IDMGAV isservi għall-ippjanar territorjali u għall-protezzjoni tal-ambjent (ara l-punt 7 iktar 'il fuq). F'dan ir-rigward, huma intaxxati l-istabbilimenti li, minhabba li jattiraw il-konsum, iwasslu għal moviment sostanzjali ta' vetturi u għalhekk għandhom impatt negattiv fuq l-ambjent naturali u territorjali ta' Aragon. Għanijiet marbuta mall-ippjanar territorjali<sup>28</sup> u mall-protezzjoni tal-ambjent<sup>29</sup> huma rrikonoxxuti fil-ġurisprudenza tal-Qorti tal-Ġustizzja bħala ġustifikazzjonijiet.

43. Barra minn hekk, għandu jittiehed bħala bażi, u jitnaqqas, il-poter ekonomiku partikolari li jinsab "fin-negozju u fil-kummerċ ta' stabbilimenti kummerċjali". Fil-fehma tiegħi, il-Qorti tal-Ġustizzja għadha ma ntalbitx tiddeċiedi dwar jekk poter ekonomiku differenti (u konsegwentement il-kapaċità differenti li jiġu sostnuti piżijiet finanzjarji) tistax ukoll tittiehed inkunsiderazzjoni bħala ġustifikazzjoni għal restrizzjoni ta' libertà fundamentali. Madankollu, ma nixtieqx neskludi li, bħal fil-każ ta', pereżempju, tariffa progressiva, poter ekonomiku differenti jista' jiġġustifika trattament differenti għall-finijiet tat-taxxa<sup>30</sup>.

26 Il-materjal ipprovdut mill-ANGED b'rabta mal-Catalunya fil-Kawża C-233/16 b'valur limitu ta' 2 500 m<sup>2</sup> juri li 52.03 % "biss" tal-prodott totali mill-imposta ġej minn impriżi ta' Stati Membri ohra, u li s-sehem tagħhom fis-superfici ta' bejgħ "intaxxata" jikkonsisti "biss" f'46.77 %. Anki d-data pprezentata fl-istqarrija bil-miktub ta' Asturias turi li, parzjalment, 50 % biss tal-persuni kkonċernati jew 50 % biss tal-azzjonisti ma joriġinawx minn Spanja.

27 Sentenzi tal-5 ta' Ottubru 2004, CaixaBank France (C-442/02, EU:C:2004:586, punt 17), tal-24 ta' Marzu 2011, Il-Kummissjoni vs Spanja (C-400/08, EU:C:2011:172, punt 73), u tal-5 ta' Frar 2014, Hervis Sport- és Divatkereskedelmi (C-385/12, EU:C:2014:47, punt 42).

28 Sentenzi tal-1 ta' Ottubru 2009, Woningstichting Sint Servatius (C-567/07, EU:C:2009:593, punt 29), u tal-24 ta' Marzu 2011, Il-Kummissjoni vs Spanja (C-400/08, EU:C:2011:172, punt 74).

29 Sentenzi tal-11 ta' Marzu 2010, Attanasio Group (C-384/08, EU:C:2010:133, punt 50), u tal-24 ta' Marzu 2011, Il-Kummissjoni vs Spanja (C-400/08, EU:C:2011:172, punt 74).

30 Ara wkoll, f'dan ir-rigward, il-konklużjonijiet tiegħi fil-kawża Hervis Sport- és Divatkereskedelmi (C-385/12, EU:C:2013:531, punti 59 et seq).



## ***b) Proporzjonalità tar-restrizzjoni***

44. Ir-restrizzjoni għandha tkun adattata sabiex tiggarantixxi t-twetliq tal-għan u ma tistax tmur lil hinn minn dak li huwa neċessarju sabiex jintlaħaq dan il-għan, li fil-każ ineżami huwa dak li jiġi pprovdut kumpens għall-effetti fuq it-territorju u fuq l-ambjent li jistgħu jkunu relatati mat-twaqqif ta' stabbilimenti kummerċjali kbar<sup>31</sup>.

### ***1) L-adegwatezza tat-taxxa***

45. Skont ġurisprudenza tal-Qorti tal-Ġustizzja, dispożizzjoni nazzjonali tkun adegwata sabiex tiggarantixxi t-twetliq tal-għan mixtieq biss jekk tkun ġenwinament intiza li tilhaq dan l-għan b'mod koerenti u sistematiku<sup>32</sup>.

46. F'dan ir-rigward, il-leġislatur tal-Unjoni għandu margni ta' diskrezzjoni wiesa' f'qasam li jimplika, min-naħa ta' dan il-leġislatur, għażliet ta' natura politika, ekonomika u soċjali, u li fih ikun mistenni jwettaq verifiki kumplessi. Konsegwentement, hija biss in-natura manifestament inadegwata ta' miżura adottata f'dan il-qasam, meta mqabbla mal-għan li l-istituzzjonijiet kompetenti għandhom intenzjoni li jilħqu, li tista' taffettwa l-legalità ta' tali miżura<sup>33</sup>.

47. Barra minn hekk, il-Qorti tal-Ġustizzja tiegħu inkunsiderazzjoni wkoll il-margni ta' diskrezzjoni tal-Istati Membri fl-adozzjoni ta' liġijiet ġenerali<sup>34</sup>. B'mod partikolari, anki leġislatur fiskali huwa mistenni jiegħu deċiżjonijiet politiċi, ekonomiċi u soċjali. Huwa wkoll<sup>35</sup> mistenni jwettaq evalwazzjonijiet kumplessi. Fin-nuqqas ta' armonizzazzjoni Komunitarja, il-leġislatur nazzjonali għandu ċerta diskrezzjoni fil-qasam tal-leġislazzjoni fiskali meta jistabbilixxi taxxa fuq stabbilimenti kummerċjali. Konsegwentement, għar-rekwiżit ta' koerenza huwa biżżejjed li l-IGEC ma tkunx manifestament inadegwata sabiex jintlaħaq l-għan.

48. L-IDMGAV hija ntaxxata fuq stabbilimenti kummerċjali b'superfiċje kbira. Dan jirriżulta evidentement mill-preżunzjoni li dawn ser jiġġeneraw fluss ikbar ta' klijenti u ta' kunsinni ta' beni. Huwa plawżibbli li dan il-volum għoli ta' fluss ta' klijenti u ta' kunsinni jista' jikkawża storbu u tniġġis tal-arja oghla u għaldaqstant impatti ambjentali ikbar. Għaldaqstant, leġislazzjoni li tintaxxa ferm iktar lil daww l-impriżi kummerċjali li jikkawżaw iktar storbu u tniġġis tal-arja tidher li hija adattata sabiex tincentivizza l-operat ta' kumpanniji tal-bejgħ bl-imnut li, meqjusa individwalment, jikkawżaw inqas emissjonijiet.

49. Peress li impriżi iżgħar jistgħu jiġu integrati iktar faċilment fl-ippjanar tat-territorju, dan huwa wkoll ta' benefiċċju mill-perspettiva ta' distribuzzjoni raġonevoli u ġusta tal-ispazju limitat. Għalhekk, il-liġi hija adattata wkoll għall-finijiet tal-protezzjoni tal-ambjent u għat-twetliq ta' għanijiet ta' ppjanar tat-territorju b'mod koerenti u sistematiku<sup>36</sup>.

31 Sentenzi tat-13 ta' Diċembru 2005, Marks & Spencer (C-446/03, EU:C:2005:763, punt 35), tat-13 ta' Diċembru 2005, SEVIC Systems (C-411/03, EU:C:2005:762, punt 23), tat-12 ta' Settembru 2006, Cadbury Schweppes u Cadbury Schweppes Overseas (C-196/04, EU:C:2006:544, punt 47), tal-15 ta' Mejju 2008, Lidl Belgium (C-414/06, EU:C:2008:278, punt 27), tad-29 ta' Novembru 2011, National Grid Indus (C-371/10, EU:C:2011:785, punt 42), u tas-17 ta' Lulju 2014, Nordea Bank (C-48/13, EU:C:2014:2087, punt 25).

32 Sentenzi tas-17 ta' Novembru 2009, Presidente del Consiglio dei Ministri (C-169/08, EU:C:2009:709, punt 42), tat-12 ta' Lulju 2012, HIT u HIT LARIX (C-176/11, EU:C:2012:454, punt 22 u l-ġurisprudenza ċċitata), u tal-11 ta' Ġunju 2015, Berlington Hungary et (C-98/14, EU:C:2015:386, punt 64).

33 Sentenzi tal-10 ta' Diċembru 2002, British American Tobacco (Investments) u Imperial Tobacco (C-491/01, EU:C:2002:741, punt 123 u l-ġurisprudenza ċċitata), u tal-4 ta' Mejju 2016, Il-Polonja vs Il-Parlament u Il-Kunsill (C-358/14, EU:C:2016:323, punt 79).

34 Sentenzi tal-24 ta' Marzu 1994, Schindler (C-275/92, EU:C:1994:119, punt 61), tal-21 ta' Settembru 1999, Läära et (C-124/97, EU:C:1999:435, punti 14 u 15), u tas-6 ta' Novembru 2003, Gambelli et (C-243/01, EU:C:2003:597, punt 63) – kollha fil-qasam tal-logħob tal-azzard; tal-5 ta' Marzu 1996, Brasserie du pêcheur u Factortame (C-46/93 u C-48/93, EU:C:1996:79, punti 48 et seq) fil-qasam tal-liġi dwar l-ikel.

35 Rigward il-kriterju għall-evalwazzjoni komparabbli waqt l-evalwazzjoni tal-azzjonijiet tal-istituzzjonijiet tal-Unjoni u tal-Istati Membri, ara wkoll is-sentenza tal-5 ta' Marzu 1996, Brasserie du pêcheur u Factortame (C-46/93 u C-48/93, EU:C:1996:79, punt 47).

36 Ara, dwar id-dritt komparattiv, is-sentenza tal-24 ta' Marzu 2011, Il-Kummissjoni vs Spanja (C-400/08, EU:C:2011:172, punt 80).

50. Il-fatt li l-IDMGAV ma tagħmilx distinzjoni bejn it-twaqqif ta' stabbiliment kummerċjali f'żona urbana jew rurali ma huwiex rilevanti f'dan ir-rigward. Irrispettivament mis-sit tagħhom, stabbilimenti kummerċjali kbar jattiraw volum ikbar ta' kunsinni u ta' klijenti meta mqabbla ma' stabbilimenti kummerċjali iżgħar. L-istess japplika għan-nuqqas ta' kumulu ta' iktar minn stabbiliment kummerċjali wiehed li jappartjeni għall-istess sid.

51. In-nuqqas ta' differenzjazzjoni bejn stabbilimenti f'żona urbana u dawk f'żona rurali (u eventwalment anki n-nuqqas ta' kumulu tas-superfiċje) sempliċement juri li mill-perspettiva ambjentali t-taxxa tista' potenzjalment tiġi maħsuba aħjar sabiex l-għanijiet imsemmija iktar 'il fuq ikunu jistgħu jintlaħqu aħjar. Madankollu, dan ma jfissirx li din it-taxxa hija manifestament inadegwata sabiex jintlaħqu l-imsemmija għanijiet.

## 2) *In-neċessità tat-taxxa*

52. Għalhekk, għandu jiġi ċċarat jekk it-taxxa, marbuta ma' superfiċje totali ta' 2 000 m<sup>2</sup>, hijiex meħtieġa biex jintlaħqu dawn l-għanijiet.

53. Skont il-ġurisprudenza tal-Qorti tal-Ġustizzja, waqt l-eżami tan-neċessità fil-kuntest tal-proporzjonalità hemm lok li, meta jkun hemm għażla bejn numru ta' miżuri xierqa, tiġi adottata l-inqas waħda oneruża, u li l-iżvantaġġi kkawżati ma jkunux sproporzjonati meta mqabbla mal-għanijiet mixtieqa<sup>37</sup>.

54. F'dan ir-rigward, għandu jidfakkar li, għalkemm huwa minnu li għandu jkun l-Istat Membru li jinvoka raġuni imperattiva ta' interess ġenerali sabiex jiġġustifika restrizzjoni ta' wiehed mid-drittijiet fundamentali li juri li l-leġislazzjoni tiegħu hija xierqa u meħtieġa għat-twettiq tal-għan leġittimu mfittex, dan l-oneru tal-prova ma jimplikax li dan l-Istat Membru jintalab jattesta, fil-kuntest ta' kawża għal nuqqas ta' twettiq ta' obbligu, b'mod pożittiv, li ebda miżura konċepibbli oħra ma tippermetti li jintlaħaq l-imsemmi għan taħt l-istess kundizzjonijiet<sup>38</sup>. Dan ir-raġunament irid japplika wisq iktar fi proċedura għal deċiżjoni preliminari.

55. Il-partikolarità fir-rigward tal-limiti minimi hija li dejjem tista' tqum id-domanda dwar ir-raġuni li għaliha ma ġewx inkluzi, fil-leġislazzjoni, pereżempju 1 000 jew 3 000 minflok 1-2 000 m<sup>2</sup> ta' superfiċje ta' bejgħ minima magħżula. Madankollu, din id-domanda tqum fir-rigward ta' kwalunkwe limitu minimu u, fil-fehma tiegħi, ir-risposta tista' tingħata biss mil-leġislatur leġittimizzat demokratikament. Kuntrarjament għall-fehma tal-Kummissjoni, il-leġislatur ma huwiex obligat jipprovi prova empirika ta' kif stabbilixxa dan il-limitu minimu u ma huwiex determinanti jekk dan il-valur limitu huwiex konvinċenti jew saħansitra "korrett", skont il-Kummissjoni, sakemm ma jkunx manifestament żbaljat. Dan ma jidhirx li huwa l-każ hawnhekk.

56. Limitu minimu oġġla jaf jikkostitwixxi miżura inqas oneruża, iżda ma jkunx adegwat bl-istess mod mill-perspettiva tal-Istat Membru. Għandu jiġi rrikonoxxut il-fatt li hwienet ikbar ta' bejgħ bl-imnut jirrappreżentaw sfidi ikbar fir-rigward tal-ippjanar urban u ta' kunsiderazzjonijiet relatati ma' kwistjonijiet ambjentali u li d-daqs ta' stabbilimenti kummerċjali u d-daqs ta' superfiċji ta' parkeġġ jindikaw dħul mill-bejgħ ikbar u għalhekk ukoll poter ekonomiku ikbar (u konsegwentement kapaci-  
tà

37 Hekk diġà s-sentenzi tal-QtG tal-11 ta' Lulju 1989, Schröder HS Kraftfutter (265/87, EU:C:1989:303, punt 21), tat-8 ta' Lulju 2010, Afton Chemical (C-343/09, EU:C:2010:419, punt 45), tat-22 ta' Jannar 2013, Sky Österreich (C-283/11, EU:C:2013:28, punt 50), tal-15 ta' Frar 2016, N. (C-601/15 PPU, EU:C:2016:84, punt 54), tal-4 ta' Mejju 2016, Pillbox 38 (C-477/14, EU:C:2016:324, punt 48), u tat-30 ta' Gunju 2016, Lidl (C-134/15, EU:C:2016:498, punt 33).

38 Ara s-sentenzi tat-23 ta' Ottubru 1997, Il-Kummissjoni vs L-Olanda (C-157/94, EU:C:1997:499, punt 58), tal-10 ta' Frar 2009, Il-Kummissjoni vs L-Italja (C-110/05, EU:C:2009:66, punt 66), u tal-24 ta' Marzu 2011, Il-Kummissjoni vs Spanja (C-400/08, EU:C:2011:172, punt 75).

finanzjarja oghla). Lanqas ma jista' jitqies li huwa manifestament skorrett li impriži ikbar ta' bejgh bl-imnut japproffittaw iktar mill-infrastruttura ta' belt minn impriži iżgħar (b'superfiċji ta' parkeġġ kbar). Konsegwentement, is-superfiċje ta' bejgh ta' stabbilimenti kummerċjali u s-superfiċje ta' parkeġġ korrispondenti huma fattur rilevanti sabiex jinkisbu l-għanijiet legiżlattivi.

57. F'dan ir-rigward, lanqas ma jista' jkun hemm oġġezzjoni għan-nuqqas ta' kumulu tas-superfiċje ta' diversi stabbilimenti kummerċjali tal-istess sid. Jekk l-għan legiżlattiv huwa li jitnaqqsu l-effetti tal-istabbilimenti kummerċjali individwali, il-metodu adattat – mill-perspettiva tal-legiżlatur – huwa wkoll li jittieħed inkunsiderazzjoni d-daqs ta' kull stabbiliment kummerċjali lokali.

58. Fl-aħħar nett, kuntrarjament għall-fehma tal-Kummissjoni u tal-ANGED – ir-rekwiżiti urbanistiċi legali li għandhom jiġu osservati fil-każ ta' twaqqif ta' stabbiliment kummerċjali ma humiex adatti bl-istess mod għall-holqien ta' incensiv finanzjarju sabiex jinfethu stabbilimenti kummerċjali iżgħar.

### 3) *In-natura xierqa tal-imposta*

59. Barra minn hekk, ir-restrizzjonijiet għal libertà fundamentali jridu wkoll ikunu xierqa għall-għan persegwit<sup>39</sup>. Dan ifisser li r-restrizzjonijiet u l-konsegwenzi ma jistgħux ikunu sproporzjonati għall-għanijiet persegwiti (li jimmeritaw protezzjoni)<sup>40</sup>. Għaldaqstant, dan jeżiġi l-ibbilanċjar konkret tal-konsegwenzi filwaqt li tittieħed inkunsiderazzjoni l-importanza astratta tal-interessi legali protetti (hawnhekk il-protezzjoni tal-ambjent u l-ippjanar tat-territorju) u tal-interessi legali affettwati<sup>41</sup> (hawnhekk ipotetikament eżerċizzju tal-libertà fundamentali).

60. Fil-każ inezami, it-taxxa ma hijiex sproporzjonata meta mqabbla mal-għanijiet persegwiti. Minn naħa, il-piż ma huwiex tant kbir li jimpedixxi t-twettiq ta' attività ekonomika (l-hekk imsejjah effett soffokanti). B'mod partikolari, l-ewwel 2 000 m<sup>2</sup> ta' superfiċje, lanqas biss huma ntaxxati u t-taxxa tista', skont l-awtoritajiet, tkun deducibbli mill-valur taxxabbli tat-taxxa fuq il-profitti Spanjola. Min-naħa l-oħra, jiġi propost tnaqqis għal dawk l-istabbilimenti kummerċjali li jinvestu f'ċerti miżuri intiżi li jipprevjenu jew li jirrimedjaw l-effetti negattivi tat-tniġġis fl-ambjent naturali jew territorjali (Artikoli 45 u 46 tat-TRIMCA). Barra minn hekk, il-protezzjoni tal-ambjent kif ukoll l-ippjanar tat-territorju huma interessi legali ta' importanza kbira għall-koeżistenza fis-soċjetà, u saħansitra ta' importanza kbira ħafna fil-każ tal-protezzjoni tal-ambjent (imsemmi espliċitament fl-Artikolu 11 TFUE, fl-Artikolu 3(3) TUE u fl-Artikolu 37 tal-Karta)<sup>42</sup>. Konsegwentement, dan ifisser li anki restrizzjoni (moħbija) tal-libertà ta' stabbiliment tkun iġġustifikata.

## B. Fuq l-eżistenza ta' għajjnuna

61. Fir-rigward tat-tieni domanda preliminari għandu jiġi eżaminat jekk id-dispożizzjonijiet tal-IDMGAV jikkostitwixxux għajjnuna illegali skont l-Artikolu 107(1) TFUE.

39 Sentenzi tal-11 ta' Ottubru 2007, ELISA (C-451/05, EU:C:2007:594, punt 82 u l-ġurisprudenza ċċitata), u tal-21 ta' Diċembru 2011, Il-Kummissjoni vs Il-Polonja (C-271/09, EU:C:2011:855, punt 58).

40 Ara s-sentenzi tat-12 ta' Lulju 2001, Jippes et (C-189/01, EU:C:2001:420, punt 81), tad-9 ta' Novembru 2010, Volker u Markus Schecke u Eifert (C-92/09 u C-93/09, EU:C:2010:662, punti 76 et seq), tat-22 ta' Jannar 2013, Sky Österreich (C-283/11, EU:C:2013:28, punt 50); u tat-30 ta' Ġunju 2016, Lidl (C-134/15, EU:C:2016:498, punt 33).

41 Ara, b'mod simili, is-sentenza tad-9 ta' Novembru 2010, Volker u Markus Schecke u Eifert (C-92/09 u C-93/09, EU:C:2010:662, punti 76 et seq).

42 Sentenza tat-22 ta' Diċembru 2008, British Aggregates vs Il-Kummissjoni (C-487/06 P, EU:C:2008:757, punt 91).

## **1. Invokazzjoni tal-eżistenza ta' għajnuna biex jiġi evitat il-ħlas ta' imposta**

62. Preliminarjament, għandu jiġi rrilevat li l-Qorti tal-Ġustizzja diġà ddeċidiet kemm-il darba li l-persuni suġġetti għal taxxa ma jistgħux jinvokaw il-fatt li eżenzjoni li minnha jgawdu impriżi oħra tikkostitwixxi għajnuna mill-Istat sabiex jevitaw il-ħlas ta' din it-taxxa<sup>43</sup>.

63. Madankollu, ikun differenti jekk it-taxxa u l-eżenzjoni prevista kienu parti integrali minn miżura ta' għajnuna. Sabiex dan ikun il-każ, għandu jkun hemm rabta vinkolanti bejn it-taxxa u l-għajnuna skont il-leġislazzjoni nazzjonali rilevanti, fis-sens li l-qliġ mit-taxxa jkun neċessarjament allokat għall-finanzjament tal-għajnuna u jkollu impatt dirett fuq l-ammont tagħha u konsegwentement fuq l-evalwazzjoni tal-kompatibbiltà ta' din l-għajnuna mas-suq intern<sup>44</sup>.

64. F'dan ir-rigward, jista' jiġi kkonstatat li l-qliġ minn din it-taxxa ma jintużax għal għajnuna speċifika li jibbenefikaw minnha kumpanniji kummerċjali kuntrarjament, iżda jintuża għall-finanzjament ta' miżuri preventivi jew ta' miżuri restitutorji tal-ambjent (ara Artikolu 5 tat-TRIMCA). Għalhekk, jista' jiġi eskluż li d-dhul miksub jiffavorixxi impriża speċifika jew settur partikolari peress li dan jippersegwi għan li fl-interess generali u jibbenefika lis-soċjetà fl-intier tagħha.

65. Għalhekk, għandu jiġi kkonstatat li impriżi li huma obbligati jhallsu din it-taxxa ma jistgħux jinvokaw, quddiem il-qorti nazzjonali, l-illegalità tal-“eżenzjoni fiskali” sabiex jevitaw il-ħlas ta' din it-taxxa jew sabiex jiksbu r-rimbors tagħha. Madankollu, jekk ma jkunux jistgħu jinvokawha, kwalunkwe kunsiderazzjoni oħra dwar l-eżistenza possibbli ta' għajnuna tkun superfluwi. Il-kontroll tal-legalità tal-għajnuna fil-forma ta' nuqqas ta' tassazzjoni ta' bejjieġha bl-imnut żgħar hija għalhekk irriżervata għall-Kummissjoni fi proċedura ordinarja ta' għajnuna mill-Istat skont l-Artikolu 108 TFUE.

66. Madankollu, peress li l-qorti tar-rinviju ma teżaminax l-avviżi ta' tassazzjoni, iżda l-leġislazzjoni li fuqha huma bbażati, b'mod li jistgħu jkunu kkonċernati persuni oħra minbarra l-ANGED, kunsiderazzjonijiet oħra dwar l-Artikolu 107 TFUE jistgħu jkunu utli minn tal-inqas għall-qorti tar-rinviju.

## **2. Il-karatteristiċi tal-għajnuna mill-Istat**

67. Abbażi ta' dan, għandu jiġi evalwat jekk (1) l-esklużjoni mit-tassazzjoni tas-sidien ta' negozji tal-imnut iżgħar jew (2) l-eżenzjoni mit-taxxa għal ċerti negozji tal-imnut ikbar, jikkostitwixxux għajnuna fis-sens tal-Artikolu 107(1) TFUE.

68. Skont ġurisprudenza stabbilita tal-Qorti tal-Ġustizzja, sabiex miżura nazzjonali tkun tista' tiġi kklassifikata bħala “għajnuna mill-Istat” fis-sens tal-Artikolu 107(1) TFUE, għandu, l-ewwel nett, ikun hemm intervent mill-Istat jew permezz ta' riżorsi tal-Istat. It-tieni nett, dan l-intervent għandu jkun jista' jaffettwa l-kummerċ bejn l-Istati Membri. It-tielet nett, hija għandha tagħti vantaġġ selettiv lill-benefiċjarju tagħha. Ir-raba' nett, hija għandha twassal għal distorsjoni jew għal theddida ta' distorsjoni tal-kompetizzjoni<sup>45</sup>.

43 Sentenzi tal-20 ta' Settembru 2001, Banks (C-390/98, EU:C:2001:456, punt 80), tas-27 ta' Ottubru 2005, Distribution Casino France et (C-266/04 sa C-270/04, C-276/04 u C-321/04 sa C-325/04, EU:C:2005:657, punti 42 et seq), tal-15 ta' Ġunju 2006, Air Liquide Industries Belgium (C-393/04 u C-41/05, EU:C:2006:403, punti 43 et seq), u tas-6 ta' Ottubru 2015, Finanzamt Linz (C-66/14, EU:C:2015:661, punt 21).

44 Sentenza tal-25 ta' Ġunju 1970, Franza vs Il-Kummissjoni (47/69, EU:C:1970:60, punti 16/17 et seq), tat-13 ta' Jannar 2005, Streekgewest (C-174/02, EU:C:2005:10, punt 26), u tas-27 ta' Ottubru 2005, Distribution Casino France et (C-266/04 sa C-270/04, C-276/04 u C-321/04 sa C-325/04, EU:C:2005:657, punt 40).

45 Sentenzi tal-21 ta' Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punt 40), tal-21 ta' Diċembru 2016, Il-Kummissjoni vs World Duty Free Group et (C-20/15 P u C-21/15 P, EU:C:2016:981, punt 53), u tas-27 ta' Ġunju 2017, Congregación de Escuelas Pías Provincia Betania (C-74/16, EU:C:2017:496, punt 38).



**a) Fuq il-kuncett ta' vantaġġ**

69. Fir-rigward tal-kwistjoni dwar jekk il-leġiżlazzjoni inkwistjoni fil-kawża prinċipali taghtix vantaġġ lill-benefiċjarju tagħha, għandu jidfakkar li, skont ġurisprudenza stabbilita tal-Qorti tal-Ġustizzja, jitqiesu bħala għajnuna mill-Istat l-interventi li, taht kwalunkwe għamla, jistgħu jiffavorixxu direttament jew indirettament lil impriża, jew li jitqiesu li huma vantaġġ ekonomiku li l-impriża benefiċjarja ma kinitx tikseb taht kundizzjonijiet normali tas-suq<sup>46</sup>.

70. Vantaġġ fiskali li, għalkemm ma jkunx jinvolvi l-allokazzjoni ta' rizorsi tal-Istat, iquieghed lill-benefiċjarji f'sitwazzjoni finanzjarja iktar favorevoli minn dik ta' persuni taxxabbli l-oħra, jista' wkoll jaqa' taht l-Artikolu 107(1) TFUE<sup>47</sup>.

71. Għaldaqstant, jitqiesu b'mod partikolari li huma għajnuna, l-interventi li, taht għamliet differenti, inaqqsu l-piżijiet li normalment jaqgħu fuq il-finanzi ta' impriża u li, għaldaqstant, mingħajr ma jkun u sussidji stricto sensu, huma tal-istess natura u għandhom effetti identiċi<sup>48</sup>.

72. Fir-rigward tal-esklużjoni mit-tassazzjoni ta' stabbilimenti kummerċjali iżgħar, jista' jiġi kkonstatat li, kif jirriżulta mill-IDMGAV, it-taxxa għandha titħallas biss minn stabbilimenti kummerċjali b'superfiċje ta' bejgħ ta' iktar minn 2 000 m<sup>2</sup> (dwar dan il-limitu minimu ara l-punt 24 iktar 'il fuq). Ir-raġuni sottostanti hija li minn dan id-daqs jiġi preżunt ċertu poter ekonomiku (b'mod ġeneralizzat ħafna) (ara l-Artikolu 15 tat-TRIMCA). Taht il-kundizzjonijiet normali tas-suq u anki skont ir-rieda tal-leġiżlatur reġjonali Spanjol, l-istabbilimenti kummerċjali iżgħar (taht il-limitu minimu ta' 2 000 m<sup>2</sup> ta' superfiċji totali previst fl-Artikolu 22 tat-TRPATP), ma humiex intaxxati. Konsegwentement, dawn lanqas ma jibbenefikaw minn tnaqqis fil-piż li normalment jiġi sostnut minn stabbilimenti kummerċjali iżgħar. Għalhekk, ma hemmx vantaġġ ekonomiku li l-istabbilimenti kummerċjali iżgħar ma kinux jiksibu taht kundizzjonijiet normali tas-suq.

73. Għalhekk, l-esklużjoni mit-tassazzjoni ta' stabbilimenti kummerċjali iżgħar ma tikkostitwixxix għajnuna. L-iktar l-iktar, l-esklużjoni jew l-eżenzjoni mit-tassazzjoni għal ċerti stabbilimenti kummerċjali ikbar (skont l-Artikolu 20 tat-TRIMCA din tapplika, fost l-oħrajn, għal stabbilimenti li jbigħu makkinarju, materjal għall-kostruzzjoni jew għamara, eċċ). Madankollu, dan il-vantaġġ għandu wkoll ikun selettiv.

**b) Fuq in-natura selettiva tal-vantaġġ**

74. Għalhekk, għandu jiġi eżaminat jekk (1) l-eżenzjoni mit-tassazzjoni għal ċerti negozji tal-imnut ikbar tikkostitwixxix "vantaġġ għal ċerti impriži jew ċerti produttori" fis-sens tal-Artikolu 107(1) TFUE, jiġifieri jekk jeżistix "vantaġġ selettiv" fis-sens tal-ġurisprudenza tal-Qorti tal-Ġustizzja.

75. Sussidjarjament, fil-każ li l-Qorti tal-Ġustizzja tqis ukoll li l-esklużjoni mit-tassazzjoni ta' stabbilimenti kummerċjali iżgħar tikkostitwixxi vantaġġ li ma kinux jiksibu taht kundizzjonijiet normali tas-suq, għandu jiġi evalwat ukoll jekk (2) l-esklużjoni mit-tassazzjoni tas-sidien ta' negozji tal-imnut iżgħar jikkostitwixxix tali "vantaġġ selettiv".

46 Sentenzi tad-9 ta' Ottubru 2014, Ministerio de Defensa u Navantia (C-522/13, EU:C:2014:2262, punt 21), u tas-27 ta' Ġunju 2017, Congregación de Escuelas Pías Provincia Betania (C-74/16, EU:C:2017:496, punt 65).

47 Ara, inter alia, is-sentenzi tal-15 ta' Marzu 1994, Banco Exterior de España (C-387/92, EU:C:1994:100, punt 14), tal-15 ta' Novembru 2011, Il-Kummissjoni u Spanja vs Government of Gibraltar u Ir-Renju Unit (C-106/09 P u C-107/09 P, EU:C:2011:732, punt 72) u tad-9 ta' Ottubru 2014, Ministerio de Defensa u Navantia (C-522/13, EU:C:2014:2262, punt 23).

48 Sentenzi tal-15 ta' Marzu 1994, Banco Exterior de España (C-387/92, EU:C:1994:100, punt 13), tad-19 ta' Marzu 2013, Bouygues u Bouygues Télécom vs Il-Kummissjoni (C-399/10 P u C-401/10 P, EU:C:2013:175, punt 101), tal-14 ta' Jannar 2015, Eventech (C-518/13, EU:C:2015:9, punt 33), u tas-27 ta' Ġunju 2017, Congregación de Escuelas Pías Provincia Betania (C-74/16, EU:C:2017:496, punt 66).



1) *Selettività fid-dritt fiskali*

76. L-evalwazzjoni ta' din is-selettività tohloq diffikultajiet kunsiderevoli fil-legizlazzjoni tal-Istati Membri relatata mat-taxxa<sup>49</sup>.

77. Il-ġurisprudenza tal-Qorti tal-Ġustizzja ripetutament tiehu bħala punt ta' tluq il-fatt li s-sistema fiskali ma tkunx selettiva meta tkun applikabbli għall-operaturi ekonomiċi kollha mingħajr ebda distinzjoni<sup>50</sup>. Madankollu, skont il-ġurisprudenza, is-sempliċi fatt li sistema fiskali tagħti vantaġġ biss lil ċerti impriži li jissodisfaw ir-rekwiżiti previsti minnha, ma huwiex biżżejjed sabiex tiġi kkonstatata n-natura selettiva ta' din is-sistema<sup>51</sup>.

78. Għaldaqstant, fir-rigward tal-vantaġġi fiskali, il-Qorti tal-Ġustizzja stabbilixxiet kundizzjonijiet speċjali sabiex tiġi kkonstatata n-natura selettiva tagħhom. Fl-aħħar mill-aħħar, il-fattur determinanti huwa jekk, skont il-kundizzjonijiet għall-kisba tal-vantaġġ fiskali, il-kundizzjonijiet li jirregolaw il-vantaġġ fiskali jintgħażlux b'mod nondiskriminatorju<sup>52</sup>. F'dan ir-rigward, huwa meħtieġ, fl-ewwel lok, li tiġi ddeterminata s-sistema fiskali generali jew "normali" applikabbli fl-Istat Membru kkonċernat. Huwa fir-rigward ta' din is-sistema fiskali ordinarja jew "normali" li għandu jiġi ddeterminat, fit-tieni lok, jekk il-vantaġġ mogħti permezz tal-miżura fiskali inkwistjoni huwiex selettiv.

79. Dan ikun il-każ meta din il-miżura tidderoga mis-sistema ordinarja b'tali mod li tohloq distinzjonijiet bejn operaturi ekonomiċi li, fid-dawl tal-għan persegwit mid-dispożizzjoni fiskali ta' dan l-Istat Membru, jinsabu f'sitwazzjoni fattwali u legali komparabbli<sup>53</sup>. Madankollu, anki fil-każ li dawn il-kundizzjonijiet ikunu ssodisfatti, il-vantaġġ jista' jkun iġġustifikat minhabba n-natura jew l-iskop generali tas-sistema li jkun jagħmel parti minnha, b'mod partikolari meta sistema fiskali tkun ibbażata direttament fuq prinċipji bażiċi jew direzzjonali tas-sistema fiskali nazzjonali<sup>54</sup>.

49 Ara s-sottomissjoni kurrenti tal-BFH (digriet tat-30 ta' Mejju 2017 – II R 62/14, BFHE 257, 381) fil-qasam tal-hekk imsejha klawżola dwar il-gruppi ta' impriži tal-Artikolu 6a GrEStG fil-legizlazzjoni dwar l-akkwist tal-proprjetà – pendenti taht C-374/17.

50 Ara, partikolarment, is-sentenzi tat-8 ta' Novembru 2001, *Adria-Wien Pipeline u Wietersdorfer & Peggauer Zementwerke* (C-143/99, EU:C:2001:598, punt 35), tal-15 ta' Novembru 2011, *Il-Kummissjoni u Spanja vs Government of Gibraltar u Ir-Renju Unit* (C-106/09 P u C-107/09 P, EU:C:2011:732, punt 73), tad-29 ta' Marzu 2012, *3M Italia* (C-417/10, EU:C:2012:184, punt 39), tad-9 ta' Ottubru 2014, *Ministerio de Defensa u Navantia* (C-522/13, EU:C:2014:2262, punt 23), u tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punti 53 et seq).

51 Ara, b'mod partikolari, f'dan is-sens is-sentenzi tad-29 ta' Marzu 2012, *3M Italia* (C-417/10, EU:C:2012:184, punt 42) u tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punt 59).

52 Ara, fl-istess sens, is-sentenzi tal-14 ta' Jannar 2015, *Eventech* (C-518/13, EU:C:2015:9, punt 53), u tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punt 54); ukoll, lil hinn mil-legizlazzjoni fiskali, esplicitament is-sentenza tal-21 ta' Diċembru 2016, *Il-Kummissjoni vs Hansestadt Lübeck* (C-524/14 P, EU:C:2016:971, punti 53 u 55).

53 Ara s-sentenzi tas-17 ta' Novembru 2009, *Presidente del Consiglio dei Ministri* (C-169/08, EU:C:2009:709), tat-8 ta' Settembru 2011, *Paint Graphos* (C-78/08 sa C-80/08, EU:C:2011:550, punt 49), tad-29 ta' Marzu 2012, *3M Italia* (C-417/10, EU:C:2012:184, punt 42), tat-18 ta' Lulju 2013, P (C-6/12, EU:C:2013:525, punt 19), tad-9 ta' Ottubru 2014, *Ministerio de Defensa u Navantia* (C-522/13, EU:C:2014:2262, punt 35), tal-21 ta' Diċembru 2016, *Il-Kummissjoni vs Hansestadt Lübeck* (C-524/14 P, EU:C:2016:971, punti 49 u 58), tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punt 54) u tal-21 ta' Diċembru 2016, *Il-Kummissjoni vs Aer Lingus u Ryanair Designated Activity* (C-164/15 P u C-165/15 P, EU:C:2016:990, punt 51).

54 Ara s-sentenzi tat-8 ta' Settembru 2011, *Paint Graphos* (C-78/08 sa C-80/08, EU:C:2011:550, punti 65 u 69), tat-18 ta' Lulju 2013, P (C-6/12, EU:C:2013:525, punt 22); ara wkoll, f'dan is-sens u b'mod partikolari, is-sentenzi *L-Italja vs Il-Kummissjoni* (173/73, EU:C:1974:71, punt 33), tat-8 ta' Novembru 2001, *Adria-Wien Pipeline u Wietersdorfer & Peggauer Zementwerke* (C-143/99, EU:C:2001:598, punt 42), tal-15 ta' Novembru 2011, *Il-Kummissjoni u Spanja vs Government of Gibraltar u Ir-Renju Unit* (C-106/09 P u C-107/09, EU:C:2011:732, punt 145), u tad-9 ta' Ottubru 2014, *Ministerio de Defensa u Navantia* (C-522/13, EU:C:2014:2262, punti 42 u 43).

80. Fil-każ ta' mizuri fiskali, tali evalwazzjoni hija mehtieġa sabiex tiġi kkonstatata n-natura selettiva tagħhom peress li, għad-differenza ta' sussidji stricto sensu fil-forma ta' pagamenti, il-vantaġġi fiskali jingħataw fil-kuntest ta' sistema fiskali li għaliha l-impriżi huma ġeneralment suġġetti b'mod permanenti u inevitabbli. F'dan ir-rigward, is-sistemi fiskali jinkludu differenzazzjonijiet f'għamliet diversi li hafna drabi jkunu intiżi sabiex iwettqu l-għan speċifiku tat-taxxa. Madankollu, Skont il-ġurisprudenza, tali differenzi "favorevoli" li ma jkunux sussidji stricto sensu jistgħu jiġu kklassifikati bħala għajjnuna fil-każ biss li n-natura u l-effett tagħhom ikunu simili għal dawk ta' tali sussidji<sup>55</sup>.

81. Għaldaqstant, huwa biss fil-każ li Stat Membru juża s-sistema fiskali eżistenti tiegħu sabiex jagħmel pagamenti għal skopijiet li ma jaqgħux taħt is-sistema fiskali, li jkun hemm raġuni sabiex dan il-vantaġġ fiskali jitqies li huwa simili għal sussidju stricto sensu<sup>56</sup>.

82. F'dan ir-rigward, il-Qorti tal-Ġustizzja tagħmel eżami ta' koerenza, fejn l-inkoerenza fl-aħħar mill-aħħar tindika abbuż. Id-differenza hija li, din id-darba, id-domanda magħmula mhijiex jekk il-persuna taxxabbli tagħzilx arrangamenti abbużivi sabiex tevadi t-taxxa. Id-domanda hija pjuttost jekk l-Istat Membru qiegħedx oġġettivament "jabbuża" mil-leġiżlazzjoni fiskali tiegħu sabiex jissussidja impriżi individwali billi jevita d-dritt dwar l-għajjnuna mill-Istat.

83. Minn din il-konstatazzjoni jsegwi, l-ewwel nett, li inugwaljanza fit-trattament ingustifikata fil-kuntest tas-sistema fiskali tal-Istat Membru hija neċessarja sabiex tiġi stabbilita n-natura selettiva ta' vantaġġ fiskali fis-sens tal-Artikolu 107(1) TFUE. Għalhekk, il-fattur determinanti huwa dwar jekk din id-differenza tirriżultax min-natura jew mill-istruttura interna tal-leġiżlazzjoni li tagħmel parti minnha<sup>57</sup>.

84. Barra minn hekk, skont il-formulazzjoni tal-Artikolu 107(1) TFUE, din l-inugwaljanza fit-trattament ingustifikata trid tkun ibbażata fuq differenzazzjoni li tiffavorixxi ċerti impriżi jew il-produzzjoni ta' ċerti oġġetti. Huwa għalhekk li l-Qorti tal-Ġustizzja kkonstatat, b'mod partikolari fis-sentenza Il-Kummissjoni vs Government of Gibraltar u Ir-Renju Unit, li sabiex sistema fiskali titqies li tiffavorixxi ċerti impriżi din għandha tkun ta' natura li tikkaratterizzahom minhabba ċerti karatteristiċi li jkunu speċifiċi għalihom bħala kategorija privileġġata<sup>58</sup>.

85. Fis-sentenza World Duty Free Group<sup>59</sup>, din il-konstatazzjoni tidher prima facie li ġiet relattivizzata sa ċertu punt<sup>60</sup>. F'din il-kawża, sistema fiskali li kienet tipprovdi vantaġġi fiskali (perijodu ta' deprezzament qasir) għall-persuni taxxabbli kollha li akkwistaw impriżi barranin b'avvjament, ġiet ikklassifikata bħala selettiva peress persuni taxxabbli oħra li akkwistaw impriżi domestiċi setgħu jammortizzaw l-avvjament biss fuq perijodu itwal. Peress li persuni taxxabbli inkwantu tali ma jikkostitwixxux impriżi speċifiċi jew produzzjoni ta' beni partikolari, il-kriterji stabbiliti fl-Artikolu 107(1) TFUE ma kinux japplikaw<sup>61</sup>. Madankollu, din id-deċiżjoni kienet tikkonċerna każ

55 Ara, inter alia, is-sentenzi tat-23 ta' Frar 1961, *De Gezenenlijke Steenkolenmijnen in Limburg vs Hohe Behörde* (30/59, EU:C:1961:2, p. 43), tal-15 ta' Ġunju 2006, *Air Liquide Industries Belgium* (C-393/04 u C-41/05, EU:C:2006:403, punt 29), tad-19 ta' Marzu 2013, *Bouygues u Bouygues Télécom vs Il-Kummissjoni* (C-399/10 P u C-401/10 P, EU:C:2013:175, punt 101) u tad-9 ta' Ottubru 2014, *Ministerio de Defensa u Navantia* (C-522/13, EU:C:2014:2262, punt 22).

56 Ara, fl-istess sens, is-sentenza tat-18 ta' Lulju 2013, P (C-6/12, EU:C:2013:525, punti 22 sa 27).

57 Sentenzi tad-9 ta' Ottubru 2014, *Ministerio de Defensa u Navantia* (C-522/13, EU:C:2014:2262, punt 42), u tas-27 ta' Ġunju 2017, *Congregación de Escuelas Pías Provincia Betania* (C-74/16, EU:C:2017:496, punt 71).

58 Ara s-sentenza tal-15 ta' Novembru 2011, *Il-Kummissjoni u Spanja vs Government of Gibraltar u Ir-Renju Unit* (C-106/09 P u C-107/09 P, EU:C:2011:732, punt 104).

59 Sentenza tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punti 73, 74 u 86 et seq).

60 Il-punti 59 u 86 ta' din is-sentenza ma jidhrux li huma kompletament konsistenti.

61 Fil-fehma tiegħi, dan johroġ l-iktar biċ-ċar mill-ispeġġazzjonijiet fis-sentenza tal-21 ta' Diċembru 2016, *Il-Kummissjoni vs World Duty Free Group et* (C-20/15 P u C-21/15 P, EU:C:2016:981, punti 85 u 86).

speċjali ta' "promozzjoni tal-esportazzjoni" għal impriżi nazzjonali fir-rigward ta' investimenti barra mill-pajjiż għad-detriment ta' impriżi barranin, li jikkontradixxi l-kunċett legali tal-Artikolu 111 TFUE. Għaldaqstant, sussidji speċifiċi għall-esportazzjoni jistgħu jissodisfaw il-kundizzjoni relatata mas-selettività anki jekk ikunu japplikaw għall-persuni taxxabbli kollha.

## 2) *Fuq in-natura selettiva tal-inugwaljanza fit-trattament*

86. Il-qorti tar-rinviju tqis li s-sistema inkwistjoni possibbilment tirrappreżenta vantaġġ selettiv minhabba diversi fatturi, jiġifieri minhabba t-trattament differenti ta' stabbilimenti kummerċjali skont id-daqs tagħhom u l-eskluzjoni mit-tassazzjoni ta' ċerti stabbilimenti kummerċjali.

87. Għalhekk, il-qorti tar-rinviju għażlet numru ta' sistemi fiskali "normali" differenti bħala bażi għall-evalwazzjoni tagħha. Sa fejn tqis li l-eskluzjoni mit-tassazzjoni ta' stabbilimenti kummerċjali individwali iżgħar hija selettiva, hija tuża sistema ta' referenza li tinkludi l-istabbilimenti kummerċjali individwali kollha. Sa fejn tirreferi għall-eskluzjoni mit-tassazzjoni tal-istabbilimenti kummerċjali kollettivi, is-sistema ta' referenza hija t-tassazzjoni ta' kull tip ta' stabbiliment kummerċjali.

88. Għaldaqstant, is-sistema ta' referenza tiddependi mill-inugwaljanza fit-trattament inkwistjoni. Dan juri b'mod ċar li, kif diġà kkonstatat il-Qorti tal-Ġustizzja fis-sentenza Il-Kummissjoni vs Government of Gibraltar u Ir-Renju Unit<sup>62</sup>, l-identifikazzjoni ta' sistema ta' tassazzjoni "normali" ma tistax tkun determinanti. Kif enfasizzat ukoll il-Qorti tal-Ġustizzja fid-deċiżjoni World Duty Free<sup>63</sup>, il-fattur determinanti huwa biss l-evalwazzjoni tal-inugwaljanza fit-trattament fir-rigward tal-għan persegwit mil-liġi.

89. Għalhekk, skont il-ġurisprudenza tal-Qorti tal-Ġustizzja, il-fattur determinanti huwa jekk is-sistema stabbilita mit-TRIMCA twassalx għal inugwaljanzi fit-trattament li ma għandhomx ir-ratio essendi tagħhom fil-leġislazzjoni fiskali bħala tali, iżda li jippersegwu finalitajiet lil hinn minnha, jiġifieri finalitajiet mhux relatati<sup>64</sup>.

### *i) Tehid inkunsiderazzjoni tal-għan leġislattiv*

90. Fl-ewwel lok, din teziġi analiżi b'iktar reqqa tal-finalità tal-liġi. Kif indikat fil-punt 42 iktar 'il fuq, l-għanijiet leġislattivi huma l-protezzjoni tal-ambjent, l-ippjanar tat-territorju u l-kontribut għall-ispejjeż mill-impriżi li, skont evalwazzjoni ġeneralizzata, għandhom poter ekonomiku partikolari minhabba l-użu ta' superfiċji ta' bejgħ kbar. Ma' dawn tiżdied ċerta "funzjoni ta' ridistribuzzjoni" sa fejn operaturi li huma ekonomikament iktar b'saħħithom jiġu sugġetti għal piż finanzjarju ikbar minn operaturi li huma ekonomikament inqas b'saħħithom.

### *ii) Eżenzjoni mit-tassazzjoni għal stabbilimenti kummerċjali partikolari li jeżiġu superfiċji kbar*

91. Fir-rigward tal-eżenzjoni mit-tassazzjoni skont l-Artikolu 20 tat-TRIMCA, għandu jitqies li bejjiegħa ta' makkinarju, ta' materjal għall-konstruzzjoni, ta' għamara, ta' bibien u twieqi, ta' mixtliet għall-ġardinaġġ u għall-kultivazzjoni kif ukoll karożzi, normalment ikollhom bżonn superfiċje għall-bejgħ u għall-ħżin ikbar minhabba l-firxa tal-prodotti tagħhom. Għalhekk, meta mqabbla ma' stabbilimenti kummerċjali kbar b'firxa ta' prodotti iżgħar, il-preżunzjoni ġeneralizzata ta' poter ekonomiku ikbar f'każ ta' superfiċji ta' bejgħ ikbar ma hijiex għalkollox rilevanti.

<sup>62</sup> Ara s-sentenza tal-15 ta' Novembru 2011, Il-Kummissjoni u Spanja vs Government of Gibraltar u Ir-Renju Unit (C-106/09 P u C-107/09 P, EU:C:2011:732, punti 90 u 91 kif ukoll 131).

<sup>63</sup> Sentenza tal-21 ta' Diċembru 2016, Il-Kummissjoni vs World Duty Free Group et (C-20/15 P u C-21/15 P, EU:C:2016:981, punti 54, 67 u 74).

<sup>64</sup> Ara s-sentenzi tat-8 ta' Settembru 2011, Paint Graphos (C-78/08 sa C-80/08, EU:C:2011:550, punt 70).

92. Barra minn hekk, dawn l-istabbilimenti kummerċjali huma partikolarment dipendenti fuq superfiċċi ikbar, b'mod li huma speċifikament affettwati bit-taxxa. Peress li l-prinċipju ta' proporzjonalità għandu jingħata kunsiderazzjoni speċjali fid-dritt fiskali, huwa perfettament komprensibbli li l-leġiżlatur nazzjonali jiehu inkunsiderazzjoni dan il-piż partikolari<sup>65</sup> u ma huwiex manifestament irrilevanti fid-dawl tal-għan li jiġi ntaxxat poter ekonomiku partikolari.

93. Kuntrarjament għal dik li tidher hija l-fehma tal-ANGED, anki fir-rigward tal-għan tal-protezzjoni tal-ambjent, għandu jitqies li, minhabba l-firxa tal-prodotti tagħhom, il-persuni taxxabbli msemmija iktar 'il fuq ma jattirawx l-istess fluss ta' klijenti għal kull m<sup>2</sup> meta mqabbla ma' stabbilimenti kummerċjali oħra. Normalment, hanut li jbigħ bibien u twieqi jkollu inqas klijenti minn stabbiliment tal-ikel bi prezzijiet baxxi bl-istess superfiċċi. Il-frekwenza mnaqqsqa tal-klijenti tirriżulta wkoll probabbilment f'inqas kunsinni ta' beni. L-istabbiliment tal-imnut imsemmija fl-Artikolu 20 tat-TRIMCA ġeneralment ibighu lil impriżi oħra li jixtru bi kwantitajiet ikbar iżda li jiffrekwentaw inqas is-superfiċċje ta' bejgħ. Ma huwiex neċessarju li jiġi ddeterminat jekk dan huwiex tabilhaqq il-każ. Peress li f'dan ir-rigward il-leġiżlatur nazzjonali jrid jiehu deċiżjoni ta' prevedibbiltà, jista' jiġi evalwat biss jekk din hijiex manifestament żbaljata (dwar l-evalwazzjoni, ara l-punt 47 iktar 'il fuq). Madankollu, ebda żball manifest ma huwa evidenti fil-każ inkwistjoni.

94. Fir-rigward tal-għan tal-ippjanar territorjali, ma huwiex ċert, prima facie, għaliex stabbilimenti ta' ċertu daqs li jbigħu materjal ta' kostruzzjoni għandhom jibbenefikaw minn eżenzjoni. Madankollu, dan ma huwiex rilevanti peress li huwa biżżejjed jekk l-inugwaljanza fit-trattament tkun tista' tiġi ġġustifikata b'wiehed mill-finalitajiet tal-liġi. Dan huwa l-każ hawnhekk fir-rigward ta' tassazzjoni bbażata fuq poter ekonomiku u teħid inkunsiderazzjoni tal-impatt negattiv fuq l-ambjent.

95. Hija biss l-eżenzjoni ta' bejjiegħa ta' għamara fi ħwienet individwali, tradizzjonali u speċjalizzati li ma tistax tiġi faċilment spjegata prima facie fid-dawl tal-imsemmija għanijiet leġiżlattivi. Ma huwiex immedjatament ċar għalfejn dawn l-istabbilimenti kummerċjali għandhom jattiraw volum ta' kunsinna jew ta' klijenti iktar baxx jew ikollhom poter ekonomiku iktar baxx. Madankollu, hija l-qorti tar-rinviju<sup>66</sup> li għandha tiddeċiedi jekk il-ħwienet tal-għamara "normali" u l-ħwienet tal-għamara elenkati fl-Artikolu 20 tat-TRIMCA jinsabux, fl-aħħar mill-aħħar, f'sitwazzjoni komparabbli.

96. Jekk ħwienet tal-għamara "normali" u ħwienet tal-għamara elenkati fl-Artikolu 20 tat-TRIMCA huma legalment u fattwalment paragunabbli fir-rigward tal-għanijiet leġiżlattivi (impatt negattiv fuq l-ambjent, fuq l-ippjanar territorjali u fir-rigward tal-poter ekonomiku skont il-volum ta' klijenti u ta' kunsinna għal kull metru kwadru), fid-dawl tal-latitudni disponibbli għall-previżjoni, din l-eżenzjoni mit-tassazzjoni tiffavorixxi lill-bejjiegħa tal-għamara eżentati. Din l-inugwaljanza fit-trattament ma tkunx iġġustifikata bil-prinċipji bażiċi jew prinċipali tas-sistema tat-tassazzjoni. Għaldaqstant, il-leġiżlazzjoni tkun selettiva u titqies li hija simili għal sussidju fis-sens strett (ara l-punt 80 iktar 'il fuq).

### *iii) Sussidjarjament: l-esklużjoni mit-tassazzjoni ta' stabbilimenti kummerċjali iżgħar*

97. Barra minn hekk, il-qorti tar-rinviju tikkritika wkoll l-esklużjoni sħiħa mit-taxxa ta' stabbilimenti kummerċjali b'superfiċċi ta' bejgħ iżgħar minn 2 000 m<sup>2</sup> ta' superfiċċje ta' bejgħ. Madankollu, skont il-ġurisprudenza, in-natura selettiva tiddependi minn jekk il-miżura tiddegorax mis-sistema ġenerali b'mod li twassal għal differenzi bejn operaturi ekonomiċi li, madankollu, fid-dawl tal-għan persegwit permezz tal-leġiżlazzjoni fiskali ta' dan l-Istat Membru, ikunu jinsabu f'sitwazzjoni fattwali u ta' legali komparabbli<sup>67</sup>.

<sup>65</sup> Ara wkoll is-sentenza tal-4 ta' Ġunju 2015, Il-Kummissjoni vs MOL (C-15/14 P, EU:C:2015:362, punt 65).

<sup>66</sup> Dwar il-kompitu tagħha, ara wkoll is-sentenza tal-14 ta' Jannar 2015, Eventech (C-518/13, EU:C:2015:9, punti 57 et seq).

<sup>67</sup> Ara s-sentenzi tat-8 ta' Settembru 2011, Paint Graphos (C-78/08 u C-80/08, EU:C:2011:550, punt 49), tat-18 ta' Lulju 2013, P (C-6/12, EU:C:2013:525, punt 19), tad-9 ta' Ottubru 2014, Ministerio de Defensa u Navantia (C-522/13, EU:C:2014:2262, punt 35), u tal-21 ta' Diċembru 2016, Il-Kummissjoni vs World Duty Free Group et (C-20/15 P u C-21/15 P, EU:C:2016:981, punt 54).



98. F'dan ir-rigward, ma hemmx inugwaljanza fit-trattament bejn stabbilimenti kummerċjali iżgħar u daww ikbar peress li anki l-istabbilimenti kummerċjali kbar ma humiex intaxxati fuq l-ewwel 2 000 m<sup>2</sup> tas-superfċje ta' bejgħ (ara l-punt 72 iktar 'il fuq). Għaldaqstant, l-istabbilimenti kummerċjali kollha jgawdu minn dan il-“vantaġġ” ta' esklużjoni mit-tassazzjoni. Anki jekk l-istabbilimenti kummerċjali ż-żgħar jiġu inklużi fil-kamp ta' applikazzjoni tat-taxxa, l-istess bhall-istabbilimenti kummerċjali l-kbar, dawn ma jkunux intaxxati fuq l-ewwel 1 sa 2 000 m<sup>2</sup> tas-superfċje ta' bejgħ tagħhom. Barra minn hekk, stabbilimenti kummerċjali żgħar u kbar ma jinsabux f'sitwazzjoni komparabbli (ara l-punti 100 et seq.). Madankollu, anki jekk tiġi allegata inugwaljanza fit-trattament, din id-differenzazzjoni tkun iġġustifikata (ara l-punt 102 et seq.).

– *Sitwazzjoni fattwali u ġuridika komparabbli?*

99. Il-Qorti tal-Ġustizzja enfasizzat, b'mod partikolari fis-sentenza *World Duty Free Group*, li, fir-rigward tal-għan persegwit mis-sistema inkwistjoni, il-benefiċjarji għandhom ikunu f'sitwazzjoni fattwali u legali komparabbli u jiġu debitament suġġetti għal trattament differenti li essenzjalment jista' jiġi kklassifikat bħala diskriminatorju<sup>68</sup>.

100. Konsegwentement, l-esklużjoni mit-tassazzjoni inkwistjoni ta' sidien ta' negozji tal-imnut iżgħar (kemm individwalment kif ukoll bħala parti minn stabbiliment kummerċjali kollettiv) ma tikkostitwixxi vantaġġ selettiv fis-sens tal-kunċett ta' għajnuna skont l-Artikolu 107(1) TFUE, peress li din id-differenza hija intrinsika għall-għan tal-liġi, li huwa t-tnaqqis tal-effetti negattivi fuq l-ambjent u fuq l-ippjanar territorjali kkawżati minn stabbilimenti kummerċjali ikbar, billi jinħoloq inċentiv għall-operazzjoni ta' stabbilimenti kummerċjali iżgħar li ma humiex intaxxati. Għalhekk, anki n-nuqqas ta' kumulu ta' iktar minn stabbiliment kummerċjali wiehed tal-istess sid, mhux biss huwa komprensibbli iżda wkoll konsistenti u loġiku mal-għan leġislativ.

101. Stabbilimenti kummerċjali ikbar u iżgħar ivarjaw minn xulxin partikolarment minhabba s-superfċji ta' bejgħ tagħhom u l-poter ekonomiku li jirriżulta minn dan, kif ukoll minhabba l-volum ta' klijenti u ta' kunsinni għal kull metru kwadru. Mill-perspettiva tal-Istat Membru, li ma hijex manifestament żbaljata, dawn ma jinsabux f'sitwazzjoni legalment u fattwalment komparabbli.

– *Sussidjarjament: ġustifikazzjoni tad-differenzazzjoni*

102. Jekk, min-naha l-oħra, il-Qorti tal-Ġustizzja tirrikonoxxi li stabbilimenti kummerċjali żgħar u kbar huma fattwalment u legalment komparabbli, ikollu sussegwentement jiġi evalwat jekk id-differenzazzjoni hijex ġustifikabbli.

103. Fil-fehma tiegħi, fir-rigward tad-daqs tas-superfċje ta' bejgħ, tista' tingħata risposta fl-affermattiv. Id-daqs tas-superfċje ta' bejgħ jindika (għall-inqas mhux b'mod manifestament żbaljat) ċertu volum ta' prodotti u ta' klijenti, u b'hekk ċertu fluss ta' klijenti u ta' kunsinni li jimplikaw storbu u tniġġis tal-arja kif ukoll effetti oħra li huma ta' detriment partikolari għall-muniċipalità. Id-daqs ta' stabbiliment kummerċjali aktarx li jista' jitqies ukoll bħala indikatur (approssimattiv) ta' dħul mill-bejgħ ikbar u għalhekk poter ekonomiku ikbar u għaldaqstant kapacià ekonomika ikbar.

104. Barra minn hekk, mill-perspettiva ta' proċeduri amministrattivi, ma għandux ikun hemm ebda oġġezzjoni jekk l-ammont tal-istabbilimenti kummerċjali inklużi u, għaldaqstant ikkontrollati, jitnaqqas permezz ta' limitu minimu. Dan jikkontribwixxi wkoll, bħan-nuqqas ta' kumulu tas-superfċji ta' stabbilimenti kummerċjali differenti, għal semplifikazzjoni amministrattiva. Fid-dritt tal-Unjoni dwar

<sup>68</sup> Sentenza tal-21 ta' Diċembru 2016, *Il-Kummissjoni vs World Duty Free Group* et (C-20/15 P u C-21/15 P, EU:C:2016:981, punt 54); qabel diġà kien hemm is-sentenzi tat-28 ta' Lulju 2011, *Mediaset vs Il-Kummissjoni* (C-403/10 P, mhux ippubblikata, EU:C:2011:533, punt 36), tal-15 ta' Novembru 2011, *Il-Kummissjoni u Spanja vs Government of Gibraltar u Ir-Renju Unit* (C-106/09 P u C-107/09 P, EU:C:2011:732, punti 75 u 101), tal-14 ta' Jannar 2015, *Eventech* (C-518/13, EU:C:2015:9, punt 55), u tal-4 ta' Ġunju 2015, *Il-Kummissjoni vs MOL* (C-15/14 P, EU:C:2015:362, punt 59).

il-VAT, imprendituri żgħar (jiġifieri imprendituri li d-dhul mill-bejgħ tagħhom ma jeċċedix ċertu “ammont eżentat”) ma humiex intaxxati, u dan ma jitqiesx li huwa ksur tad-dritt dwar l-ġajnuna mill-Istat. Barra minn hekk, għall-għanijiet leġislattivi persegwiti, huwa perfettament komprensibbli li jittiehed inkunsiderazzjoni s-superfiċje ta’ bejgħ minflok id-dhul mill-bejgħ individwali jew il-profitt individwali, peress li tal-ewwel tista’ tiġi ddeterminata faċilment (amministrazzjoni sempliċi u effettiva) u hija inqas vulnerabbli għall-evazzjoni minn, pereżempju, il-profitt.

### ***c) Konklużjoni***

105. Għaldaqstant, l-esklużjoni mit-tassazzjoni ta’ stabbilimenti kummerċjali iżgħar ma tikkostitwixxi vantaġġ selettiv għal dawn l-impreżi. F’dan ir-rigward,, ma hemmx vantaġġ jew inugwaljanza fit-trattament iġustifikata. L-esklużjoni mit-tassazzjoni tagħhom hija oġġettivament koperta mill-għanijiet leġislattivi tat-TRIMCA.

106. L-eżenzjoni mit-tassazzjoni fir-rigward ta’ ċerti impreżi b’superfiċji ikbar hija wkoll oġġettivament ammissibbli fid-dawl tal-għanijiet leġislattivi persegwiti.

## **VI. Konklużjoni**

107. Konsegwentement, nipproponi li jingħataw ir-riposti li ġejjin għad-domandi preliminari tat-Tribunal Supremo (qorti suprema, Spanja):

1. L-Artikolu 49 u l-Artikolu 54 TFUE ma jipprekludux taxxa abbażi tas-superfiċje ta’ bejgħ bħal dik inkwistjoni fuq il-bejjieġha bl-imnut.
2. L-Artikolu 107(1) TFUE ma jistax jiġi interpretat fis-sens li l-esklużjoni mit-tassazzjoni ta’ stabbilimenti kummerċjali b’superfiċje totali ta’ inqas minn 2 000 m<sup>2</sup> tikkostitwixxi ġajnuna. L-istess jgħodd għall-eżenzjoni mit-taxxa ta’ bejjieġha ta’: a) makkinarju, vetturi, għodda u provvisti ta’ natura industrijali; b) materjal għall-konstruzzjoni, prodotti sanitarji, bibien u twieqi, għall-bejgħ esklużiv lill-professjonisti; c) mixtliet għall-ġonna u għall-kultivazzjoni; d) karożzi fi swali ta’ espożizzjoni ta’ konċessjonarji u f’garaxxijiet tat-tiswija u e) karburanti.
3. Il-kwistjoni dwar jekk l-eżenzjoni mit-taxxa ta’ stabbilimenti kummerċjali li jbigħu għamara fi stabbilimenti individwali, tradizzjonali u speċjalizzati tikkostitwixxi ġajnuna fis-sens tal-Artikolu 107(1) TFUE tiddependi mill-komparabbiltà ma’ stabbilimenti kummerċjali li jbigħu għamara barra mill-imsemmija istabbilimenti. Dan għandu jiġi ddeterminat mill-qorti tar-rinviju.